

ته يوه لنډه کتنه



کتاب پېژندنه

د کتاب نوم:	د محمد گل خان مومند
ليکوال:	اندو ژوند ته يوه لنډه کتنه
خپرنډوی:	محمد اسمعيل يون
چاپشمېر:	يون کلتوري يون
لومړی چاپ:	۱۰۰۰ ټوکه
دویم چاپ:	۱۳۷۳ ال کال
د ليکوال	۱۳۸۷ ال کال
پرله پسې نومره:	()
د خپرنډوی	
پرله پسې نومره:	()

نيوليک

مخ	سرليک	گڼه
۱	ددې اثر پر دويم چاپ خو خبرې	۱
۷	يادون	۲
	لومړۍ خپرکي	
۹	د محمد گل خان مومند ژوند ليک	۳
۱۳	پر پښتني فرهنگ د محمد گل خان مومند... ۱۳	۴
	الف- په ژورناليسټيکي او خپرنۍ برخه کې ۱۳	۵
۱۴	ب- د ادبي ټولنو په جوړونه کې	۶
۱۵	ج- د روزنې او پالنې په برخه کې	۷
	د- د ژبې په دفترې کولو او رسمي کولو کې ۱۲	۸
۱۹	د پښتنو په اوسني تاريخ کې د محمد گل خان مومند...	۹
۲۴	محمد گل خان مومند او پښتونولي	۱۰
	دویم خپرکي	
۳۲	د محمد گل خان مومند اثار	۱۱
۳۳	الف- په ژبنۍ او علمي برخه کې	۱۲
۴۵	ب- په ادبي برخه کې	۱۳
	درېيم خپرکي	
۵۰	محمد گل خان مومند د نورو له نظره	۱۴
۷۲	اخځونه	۱۵
۷۹	د محمد اسمعيل يون لنډه پېژندنه	۱۶

ددې اثر پر دویم چاپ خو خبرې

وزیر محمد گل خان مومند د افغانستان د معاصر تاریخ یوه ډېره نومیالی او معتبره ملي څېره ده، که ددې هېواد د ټینګښت او ملي هویت د ځلا لپاره په اساسي مانا چا کار کړی، نو یو په کې محمد گل خان مومند دی. محمد گل خان مومند د ملي اساساتو یو داسې معمار و، چې تر لسيزو وروسته خطر ونه او گواښونه یې ارزولی شول، په همدې وجه یې د هغو د مخنیوي لپاره پاڅه بنسټونه جوړول. محمد گل خان مومند د یوه افغان ملتپال، ملت رغاند او انديال شخص په توګه، ددې وطن د خدمت لپاره، څه چې له لاسه کېدل ونه سیمول او د ژوند تر پایه پورې خپلې ملي او اسلامي لارې او گروهې ته ژمن پاتې شو، خو څومره خدمتونه چې وزیر محمد گل خان مومند افغاني ټولني او پښتو ژبې او ادب ته کړي، زموږ ټولني او په ټولني کې د فکر، نظر او قلم خاوندانو د هغو یو پر سلمه برخه هم د وزیر صیب حق نه دی ادا کړی، هغه څه چې د وزیر صیب له شان او شخصیت سره مناسب وو، هغه شان وزیر صیب چا نه دی ځلولی او نه یې خپرلی دی، خو لویې ستې او درانه شخصیتونه داسې وي لکه سره زر، څوک یې ستایي او که نه، خو هغه خپل جوهر لري. لوی شخصیتونه هم همداسې دي، د وخت په تېرېدو سره یې ارزښت او اهمیت زیاتېږي، خو دې سره سره ستر شخصیتونه پر او سني او راتلونکي پښتانه دا اخلاقي حق لري، چې د هغوی یاد تاند وساتي. پښتانه که څه هم په توره تېره دي، خو په قلم کې یې برخه ډېره ځلنده نه ده، نو ځکه خو یې د خپل دومره لوی خدمتګار په باب هم، داسې څه نه دي لیکلي چې د هغه له شان سره مناسب وي، د هغه شخصیت دې وځلوي او زموږ سترګې دې پرې خوږې شي. زه چې د تحصیل په بهیر کې

وم، نوله يونيم ليكوال، ځينو قومي مشرانو او مخورو څخه مې د وزير صيب په باب ځينې خبرې اورېدلې وې، هغه وخت وزير صيب زما په ذهن كې د يوه ايډيال شخص په توگه راټوكېدلى و، نو كله چې مې پر ۱۳۷۰ل كال د پوهنځي وروستى (اتم سمستر) پيل شو او د پايليك (مونوگراف) ليكنې په فكر كې شوم، نو ما د وزير صيب د شخصيت شننه او ارزونه د خپل مونوگراف موضوع وټاكله. كله چې مې پر څپر نه



پيل وکړ، نو د پر کم ليکلي څه مې ترلاسه کړل، نو د پرزيات خواشيني شوم او فکر مې وکړ، چې دومره لوى شخصيت او زموږ دا ويده حالت. د مونوگراف ليکنې په څو مياشتني بهير كې مې ذهن له وزير صيب سره دومره روحي رابطه ټينگه كړه، چې يوه شپه مې خوب وليده، په خوب كې مې وزير صيب په داسې يوه حالت كې وليده چې د اوږو يوې بوجې ترڅنگ

ولاړدى، سپينه او پاكه سوتره ږيره، د اوږو بوجې كې لاس كوي، مويى له اوږو ډكوي او ماته يې راكوي. وزير صيب پر دې ډېر خوشاله دى چې ما د پښتو د خدمت نيت كړى، هغه ما دې كار ته هڅوي، كله چې له خوبه راپاڅېدم، نو د خوب پر مانا او تعبير پوه نه شوم او نه مې تراوسه چاته د خوب دا كيسه تېره كړې، خو اوس چې ددې كتابگوټي تر ليكلو اته لس (۱۸) كاله تېرېږي، دا خوب مې د يوه امانت په توگه دلته ياد كړ، زه اوس هم د هغه خوب پر تعبير نه پوهېږم، خو دومره پوهېږم چې له هغې ورځې بيا تردې دمه زما كور له غنمو، مېوو او دانو ډك دى او د قحطۍ او

قیمتی په دې دومره اوږده بهیر کې مې د اوږو او غنمو څه کمی نه دی احساس کړی.

دا کتابگوټی ما پر ۱۳۷۰ل کال د خپلې لیسانس دورې د مونوگراف په توگه لیکلی دی او پر ۱۳۷۳ل کال مې په پېښور کې چاپ کړی دی. دا اثر که څه هم یوه ډېره کوچنۍ لیکنه ده، خو هغه وخت هم زما هدف دا و چې وزیر صیب ته د نورو لیکوالو، کلتوري او علمي ټولنو پام راواوړي او له اوسني چاپ مې هم هدف دادی، له نېکه مرغه همداسې وشول، تر هغه وروسته بیا په پېښور کې ((خلیل ادبي جرگې)) د وزیر صیب په اړه یو علمي سیمینار جوړ کړ او ددې سیمینار د لیکنو ټولگه یې هم چاپ کړه او ځینې نورې لویې وړې غونډې هم په افغانستان او هم په کوزه پښتونخوا کې وشوې، اوس خو په کابل کې هم د پښتو د همدې بابا په نوم یوه ادبي ټولنه او په مزار شریف کې هم یوه ادبي ټولنه شته او فعالیت کوي، یو شمېر متفرقه لیکنې هم د بابا د شخصیت د ځلوني په باب خپرې شوې دي او بابا ته پام را اوښتی دی. خو تر پښتنو ډېرې هغه ډلې ټپلې او اشخاص چې د هېواد د ملي هویت او یووالي مخالفین دي او د یو شمېر ښکاره بهرنیو هېوادونو او کړیو له خوا یې ملاتړ کېږي، د وزیر بابا د شخصیت پر ضد یې په لسگونو لیکنې کړي او کوي یې. دې ډلو ټپلو ته د وزیر صیب شخصیت ځکه د زغم وړ نه دی، چې هغه د هېواد اساساتو ته داسې خدمت کړی، چې دا ډول عناصر اوس ان د خپلو بهرنیو ملاتړو په زور نه شي کولای، دا بنسټونه ړنگ کړي.

هر څومره چې دا ډول ډلې او افغان ضد اشخاص د وزیر صیب د شخصیت پر ضد لیکنې کوي، هغومره موږ ته پته لگي، چې زموږ دې اتل زموږ هېواد ته څومره خدمتونه کړي دي. دا همغه سره زر دي، چې د وخت په تېرېدو یې ارزښت او اهمیت نور هم زیاتېږي. اوس نو زموږ

ليکوالو ته په کار دي، چې د وزير صيب ټول چاپي او ناچاپ اثار سره راټول او خوندي کړي، هم يې چاپ کړي او هم يې د انټرنټ خپو ته وسپاري، چې د مرگ د بلال له خطر څخه خوندي شي. د دې ترڅنگ زموږ ليکوالو او علمي ټولنو ته په کار دي، چې د وزير صيب د اندوژوند پر بېلابېلو اړخونو څېړنه وکړي او د هغه له اندوڅخه د اوسني او راتلونکي نسل د روزنې لپاره د روښانه مثالونو په توگه گټه واخلي. زموږ يوزيات شمېر قومي مخورو، مشرانو، د فکر او قلم خاوندانو او سياستوالو سره د وزير صيب گڼې خاطرې شته، د دې خاطر او پخو خبرو خوندي کول په کار دي او له هغو څخه الهام اخيستل.

لکه څنگه چې دمخه مې يادونه وکړه، دا اثر چې تاسې يې گورئ، زما د ليسانس دورې پايلېک دی، پر ۱۳۷۰ل کال ليکل شوی او پر ۱۳۷۳ل کال چاپ شوی، دويم چاپ کې مې څه خاص تغيرات نه دي راوړي، يوازې يو نيم ځای کې چې املايي، انشايي او چاپي تېروتنې وې، همغه مې سمې کړي، نور مې ليکنه د خپل همغه وخت د ارزښت له مخې په خپل شکل پرې ايښې ده. له گران ورور ښاغلي حاجي خان محمد منگل څخه، چې له ما سره يې په گڼو فرهنگي چارو کې مرسته او همکاري کړې او دا اثر يې په خپل لگښت لومړی ځل چاپ کړی، مننه لازمي بولم او همدارنگه نورو هغو ټولو دوستانو ته چې د دې اثر په لومړي او دويم چاپ کې يې مرسته کړې، کور ودانۍ وایم.

د هېواد د ملي کلتور د ښېرازۍ په هيله

په درنښت

پوهندوی محمد اسمعيل يون

کابل- افغانستان

ارگ- د جمهوري رياست ماڼۍ

د ۱۳۸۷ل کال د سلواغې ۱۸مه

يادون

محمد گل خان مومند زموږ د هېواد د معاصر سياسي تاريخ او فرهنگ په اتلو خپرو کې يوه وتلې او ځلنده څېره ده. محمد گل خان مومند نه يوازې د هېواد د خپلو اکې په گټلو کې خپل کارنده رول ترسره کړی، بلکې د تيارو او جهالت (سقاوي واکمنۍ) په له منځه وړلو کې يې هم د يادونې وړ رول ترسره کړی دی. وزير محمد گل خان مومند د هېواد د بهرنيو او کورنيو د بنسټونو نيتونو ته په ډېره ځيرتيا متوجه و، نو ځکه خو يې د ځينو نورو باډرکو پښتنو مشرانو له ايډيالونو سره سم پښتانه په شمال کې د يرغلگرو پر وړاندې د يوه سپر په توگه ودرول او د تجزيه غوښتونکو هيلې يې له خاورو سره برابرې کړې.

وزير صيب نه يوازې د هېواد سياسي ژوند ته متوجه و، بلکې اقتصادي او فرهنگي مسايلو ته يې هم ځانگړې پاملرنه لرله هغه پښتانه د ښاري کېدنې او نوي اقتصادي سيستم له جوړښت سره اشنا کړل او هم يې د فرهنگ دروازې ورته خلاصې کړې او د يوه مخکښ فرهنگي جريان پر روزلو يې پيل وکړ، پښتنو ته يې دا حق حاصل کړ چې په خپل هېواد کې په خپله ژبه ليک او لوست وکړي، خو د پښتنو د دومره لوی خدمتگار له دومره سترو وياړنو او خدمتونو سره سره تراوسه پورې د هېواد په خپرونو کې د هغه په باب ډېر هغه څه چې لازم وو، چانه دي ليکلي، خو زموږ د ولس د ځينو مخورو او روښانفکرانو په زړونو او ذهنونو کې د هغه په باب ډېر څه شته چې تراوسه لاد کاغذ پر مخ نه دي راغلي. ما غوښتل چې د دغو مخورو يادونه، خاطرې او خبرې اترې له ذهنونو څخه د کاغذ پر مخ لوستونکو ته وړاندې کړم، خو په دې دوو کلونو کې د هېواد حالات داسې راغلل، چې د ژوند د چارو د ډېرو برخو توازن گډوډ شو، نو په دې وجه د هغو کسانو ليدنه

کتنه راته گرانه شوه چې ددې کار لپاره ضرور وو. له دې کبله زما نیمگړی زیار نیمگړی پاتې شو. هیله لرم چې درانه لوستونکي او د محمد گل خان مومند بابا د پتمنې لارې لارویان او مینان به زموږ د عذر د اټکې له پامه ونه غورځوي.

په ډېر درنښت

په ټوله پښتنه مینه

اسمعیل یون

۲۰/۵/۱۳۷۳

پېښور

لومړی څپرکی

د محمد گل خان مومند ژوند لیک

((بناغلی محمد گل خان د محمد خورشید غونډ مشرزوی، د مومن خان لمسی، د عبدالکریم کړوسی په قوم حسین خېل مومند دی. د ۱۳۰۳ هجري قمري کال د روژې میاشتې پر ۱۳ ورځ د کابل د اندرابیو په کوڅه کې زېږېدلی دی. لومړنۍ زده کړه او دود علوم یې په خصوصي ډول له پوهانو څخه لوستي دي)).

پر ۱۳۲۷ هـ ق کال د حربي ښوونځي په دویم ټولگي کې د زده کوونکي په توگه شامل او تر پنځه کلنې تعلیمي دورې نه وروسته بریالی فارغ شو او د اردانو په غونډ کې د توپچي څانگې د قوماندان په حیث وټاکل شو. په دغه شاهي ټولگي کې یې له یوې خوا کنډک ته درس ورکاوه، له بلې خوا یې د حربي ښوونځي د سرښوونکي په توگه وظيفه اجرا کوله او د دغه بریالي خدمت په نتیجه کې د سپه سالار صالح-محمد خان د یاور په حیث مقرر شو او د شاهي گارد د قوماندانۍ چارې هم وروسپارلې شوې.

محمد گل مومند د ۱۲۹۸ کال د جوزا پر میاشت، د هغه هیئت غړی و چې د محمد ولي بدخشاني په مشرۍ (مولانا سيف الرحمن الکوزی، فیض محمد زکریا، محمد اسلم میرشکار، بشیر احمد خان، عبدالحمید خان، عزیز الرحمن فتحی، محمد ادیب افندي، عبدالغني ترجمان، غلام جیلاني)، د افغانستان د خپلواکۍ د معرفي لپاره اروپا او امریکا ته ولاړ.

ده پر ۱۳۰۳ کال د پکتیا د عسکري قوماندان او اعلى حاکم، پر ۱۳۰۶ کال د مزار شريف د ملكي تفتيش د رئيس په حيث او بيا د ننگرهار د عسکري قوماندان په حيث پر کار شروع وکړه. په سکوي نا اراميو کې لومړی پر کور ناست و. څرنګه چې عمومي امنيت او د هېواد خپلواکي يې په خطر کې وليده، نو له خپل رسمي او ملي نفوذ څخه يې د وطن د نجات لپاره کار واخيست او پر مبارزه يې شروع وکړه. تر سکوي نا اراميو وروسته محمد گل مومند د لومړي کابينې په تشکيل کې داخله وزير او سربېره پر وزارت د ننگرهار د تنظيمه رئيس په حيث وټاکل شو او تر هغه وروسته د پروان او کاپيسا ولايتونو د چارو د تنظيم لپاره مقرر شو او بيا پر ۱۳۰۹ کال د ولايتونو؛ د کندهار او فراه ولايتونو د تنظيمه رئيس په حيث مقرر شو او په زړه پورې خدمتونه يې تر سره کړل. پر ۱۳۱۲ کال د قطغن، مزار شريف، بدخشان او ميمني د تنظيمه رئيس په توګه وټاکل شو او د ښو خدمتونو له کبله يې د لمر عالي نښان واخيست. پر ۱۳۱۹ کال د دولت د وزير په حيث مقرر شو. محمد گل خان مومند د ۱۳۳۴-۱۹۵۵م کال د لويې جرګې چې د انګرېز د امپرياليزم په مقابل کې د پښتونستان د مسالې په باب د ګډ تصميم نيولو په غرض جوړه شوې وه، د نايب سالار وظيفه اجرا کړله.

محمد گل خان مومند چې پښتانه يې د بابا او دادا په نوم يادوي پر ۱۳۴۳ کال د اسد مياشتې پر ۲۷ مه ورځ د سهار پر ۸ بجو د ۸۰ کالو په عمر د زړه درېدو په اثر، د کابل په بريکوټ کې وفات شو او په شهدای صالحين کې خاورو ته وسپارل شو^(۱))). ((د مرحوم محمد گل خان مومند د جنازې په مراسمو کې د هغه وخت د دولت ډېرو لورو دولتي اشخاصو برخه اخيستې وه)).

له محمد گل خان مومند څخه يو اولاد (يوه لور) پاتې چې د لال پورې
په شېراحمد نومي واده ده. ((دغه راز يو وراره يې محمد پتنگ نومېده،
چې د محمد گل خان مومند تر وفات وروسته يې د ده د ځينو اثارو
خپرولو ته توجه کوله.)) (۲)

مرحوم محمد گل خان مومند په دري ژبه کې هم د بڼه قلم خاوند و، پر
ترکي او روسي ژبو هم پوهېده.)) (۳)

پر پښتني فرهنگ د محمد گل خان مومند
د هلو ځلو اغېزه

لکه څنگه چې دمخه مو وويل، محمد گل خان مومند لکه د نورو پښتنو مشرانو په څېر نه يوازې د تورې خاوند و، بلکې د قلم او ادب د دنيا لويه شتمني هم ورپه برخه وه او په دې برخه کې هم ډېر زيات خدمتونه کړي دي. که له تفصيل نه ډډه وکړو، نو کېدی شي پر پښتني فرهنگ باندې د محمد گل خان مومند د هلو ځلو اغېزې او تاثيرات په لاندې ډول په گوته کړو:

الف- په ژورناليسټيکه او خپرنۍ برخه کې:

لوی افغان مفکر سيد جمال الدين افغان وايي: ((اخبار د يوه ولس ژبه ده)) په اوسنۍ پرمختللي نړۍ کې د ژبې او ادبياتو د پرمختگ ډېر غټ او دروند بار د ژورناليزم پر اوږو او متو پروت دی. محمد گل خان مومند په ډېرې ځيرتيا سره همدغه آر (اصل) ته متوجه و او د لومړي ځل لپاره يې پر ۱۳۱۱ کال، په کندهار کې د (طلوع افغان) اوونيزه په پښتو کړه، دا په افغانستان کې لومړنۍ اوونيزه ده، چې په پښتو ژبه خپرېږي، د دې اوونيزې مسوول چلوونکی لوی استاد علامه پوهاند عبدالحي حبيبي و. تر هغه وروسته دا جريده په پښتو ژبه خپرېدلې، له طلوع افغان پرته ((پر ۱۳۱۱ کال يې د ((پښتو)) په نامه يوه مجله هم خپروله، چې وروسته بيا د کابل له مجلې سره يوځای شوه، د کابل مجله هم لومړۍ په دري او پښتو خپرېدلې، خو کوم وخت چې د کابل ادبي انجمن په ((پښتو ټولنه)) بدل شو نو د کابل مجله هم ټوله پښتو شوه)) (۴)

ب- د ادبي ټولنو په جوړونه کې:

د محمد گل خان مومند بل لوی ادبي خدمت دا و، چې ادبي ټولني يې جوړې کړې، ځکه د انفرادي او ډله ييز خدمت او خوځون ترمنځ ډېر توپير وي. محمد گل خان مومند کله چې د کندهار تنظيمه رئيس و نو هلته يې پر يو لړ سترو ادبي هڅونو او کارونو لاس پورې کړ.

((د ۱۳۱۱ کال د قوس پر ۹ نېټه يې په کندهار کې پښتو ادبي انجمن)) تاسيس کړ. په پای کې دا انجمن کابل ته راغی او د کابل له ((ادبي انجمن)) سره يوځای شو او وروسته د کابل ادبي انجمن پر ((پښتو ټولنه)) بدل شو. (۵)

ج- د روزني او پالنې په برخه کې:

استاد گل پاچا الفت د فکر پالونکي او روزونکي ته په خپله د يوه مفکر په سترگه گوري او د دواړو مقام يو شان گڼي، ځکه که د فکر پالونکي هڅې او کوښښونه نه وي، نو د يوه مفکر منځته راتگ تر ډېره حده له امکانه لرې برېښي.

څومره نوښتگرو او لويو ليکوالو چې د محمد گل خان مومند د پالنې، روزني او هڅونې تر سيوري لاندې خپلو ادبي هڅو ته دوام ورکړی، نن يې په پښتو ان په گاونډيو ژبو کې ساری نه شو ليدلای. وايي کله چې د محمد گل خان مومند په لارښوونه لوی استاد علامه پوهاند حبيبي د ((طلوع افغان)) اوونيزه پښتو او بيا يې لومړۍ گڼه د هغه د کار پر مېز کېښوده، نو محمد گل خان مومند له ډېرې خوښۍ او خوشالۍ استاد حبيبي د خپلې مهربانۍ پر وړانگو تود کړ؛ کابل ته يې وړاندیز وکړ، چې استاد حبيبي ته دې جايزه ورکړای شي، نو لوړو مقاماتو استاد ته (۳۰۰۰۰ افغانۍ) د جايزې په توگه ورکړې، چې د هغه وخت د برش زره

افغانۍ د اوس وخت له مليونونو افغانيو سره معادلې دي. دغه راز يې استاد حبيبي ته (دوه جرييه ځمکه) د کندهار په شاوخوا او يو څه نوره ځمکه د کندهار په احمد شاهي حدودو کې هم ورکړه. همدارنگه محمد

مومند د پښتو ژبې او ادب د لا غورځونې لپاره په بېلابېلو وختونو کې بېلابېلې ادبي مسابقې او کانکورونه جوړول، د بېلگې په توگه به له دې ډول مسابقو څخه د يوې يادونه وکړم. استاد قيام الدين خادم وايي:

[((زما وما - او - څوک)) مسئله د محمد گل خان وزير صاحب داخله له خوا په مسابقې کې کېښودل شوه، چې د دې کلمو تفريق د گرامر په لحاظ هر څوک وکړي او د استعمال ځايونه يې وښيي، هغه به انعام وړي. په دې مسابقه کې ډېر پښتانه ادیبان شامل شول، مگر په اخره کې هغه څه چې مالیکلي وو، قبول شول او يو او ميگا ساعت او پارکر قلم د وزير صاحب له خوا ماته په نمانځنه کې را کړل شول]] (۲)

سربېره پر دې محمد گل خان مومند د يوزيات شمېر پښتنو د اولادونو لپاره ښوونځي جوړ کړل او په هغو کې يې د هغوی لپاره په خپله مورنۍ ژبه (پښتو) د درسي چارو د پرمخبيولو امکانات برابر کړل. د-د ژبې په دفتري کولو او رسمي کولو کې:

پوهان ژبه د کلتور اعراده بللې او د يوه ملت د کلتور د خوندي ساتلو لپاره ژبه اساسي وسيله ده. فضل احمد غر افغان وايي:
(گوره خپله ژبه پرې نه رډې افغانه
چې همدغه د قومي ترقۍ جړ دی))

پاچا خان د يو قوم سپکوالی او ورکوالی د هغه په ژبه کې گوري. وایي: ((چې کوم قوم ته خپله ژبه سپکه شي، نو هغه سپک شي او چې خپله ژبه ترې ورکه شي نو هغه ورکه شي)). (۷)

علامه محمود طرزي وایي: ((يو ولس په ژبه او ژبه په ادبیاتو ژوندی پاتې کېږي)). (۸)

محمد گل خان مومند د ژبې همدغه ستر ارزښت ته په ډېر دقت متوجه و او په دې برخه کې د خاص او ځانگړي نظر خاوند و.

هغه ته د ژبې د پرمختگ بنسټيز لاملونه (عوامل) ډېر ښه معلوم وو، نو په همدې وجه يې پر عملي فعالیتونو لاس پورې کړ. وایي د يوې ژبې د پرمختگ لپاره څو ټکي ډېر مهم دي، يو دا چې ژبه مذهبي بيزولري، رسمي يانې دفتري او دولتي شي او بل علمي او اقتصادي بيز او اهميت ولري. خان شهيد عبدالصمد خان اڅکزی وایي: ((د يوه قوم ژبه هغه وخت پرمختگ کولای شي، چې اولادونه يې په خپله مورنۍ ژبه تعليم وکړي)). (۹) په خپله محمد گل خان مومند وایي: ((ژبه بايد وساتله شي، وپالنه شي، وروزله شي، ارته کړله شي، علمي شي، ادبي شي، په هر حيث د ملت د مرستو اړنيو او احتياجاتو ته کافي شي)). (۱۰)

محمد گل خان مومند د ژبې د پرمختگ د پورتنیو عواملو په پام کې نيولو سره لومړی دخپلې ژبې د عملي رسمي کولو او دولتي کولو لپاره هڅه او هاند پيل کړل. يو زيات شمېر پښتنو روښاندانو يې ملا وروترله او د وخت دولت يې په دې حقيقت قانع کړ چې د پښتو ژبې رسميت او دفتري کېدو ته جدي ضرورت دی او بل دا د پښتنو مسلم حق دی، چې په خپل هېواد کې يې خپله ژبه رسمي او دفتري وي. د همدغو عواملو له کبله ((پر ۱۳۳۲ کال د دولت له خوا يو فرمان صادر شو او پښتو ژبه يې د دولت د رسمي ژبې په حيث اعلان کړه)). او وروسته په اساسي قانون

کې د پښتو ژبې د پالنې او پرمختيا لپاره يوه ماده ځای کړای شوه، چې دولت په دې خبره مکلفوي چې د پښتو ژبې د پالنې او پرمختگ لپاره هاند او هڅې وکړي.

د پښتنو په اوسني تاريخ کې د محمد گل خان مومند دريغ

د پښتنو ټول ژوند له پېښو او حوادثو ډک دی. که څوک د پښتنو تاريخ په دقيقه توگه ولولي، نو ورته څرگنده به شي، چې دې ملت د خپل ژوند په اوږدو کې ايله که څو لسيزې سر په سر په آرامۍ او سوکالۍ کې ژوند تېر کړی وي. دومره جگړې پرې راتپل شوي او له دومره جگړو سره مخامخ شوی او دومره طبيعي بدمرغيو ورته مخه کړې، چې د نړۍ ډېر کم ملتونه به ورسره مخامخ شوي وي. کله چې پښتانه دې نړۍ ته راځي، نو په ډزو بدرگه کېږي او هغه بلې دنيا ته هم ډېر ډزو له کبله ځي. د پښتنو معاصر تاريخ د خونړيو جگړو شاهد دی. دا جگړې د نړۍ د ستر ښکېلاک (انگريز) له خوا زموږ پر ولس راتپل شوی.

خو څرنگه چې زموږ ولس د تورې مېړنۍ دی، نو د جگړې ډېرې برياوې يې په برخه شوي دي. يو پوه وايي: ((پښتانه يې په توره گټي او په سياست يې بايلوي)). (۱۱) خو له دې سره سره بيا هم پښتانه داسې اتلان لري، چې هم يې توره چلولې او هم قلم، هم د عمل د ډگر توريالي وو او هم د پوهې او تدبير. له امير کروړ جهان پهلوان نه نيولې تر شېرشاه سوري، بايزيد روښان، خوشال خان خټک، ميرويس نيکه، لوی احمد شاه بابا پورې ټول د تورې او قلم، پوهې او تدبير اتلان تېر شوي دي. په اوسني عصر کې موږ يو بل اتل هم لرو، چې هغه هم د تېرو مشرانو په شان د

تورې او قلم، فکر او پوهې د لويې شتمنۍ خاوند دی. دا اتل محمد گل خان مومند دی. محمد گل خان مومند د ننگرهار په جبهه کې د سپه سالار صالح محمد خان د ياور په حيث د خپلواکۍ په جگړې کې گډون درلود او افغاني لښکريې د تباهي او بې دسيپليني له بلا څخه وژغوره او د انگرېز د تورو په مقابل کې يې حيثيت ورا عاده کړ. ((۱۲)

د هېواد د خپلواکۍ لپاره پر مېراني سربېره محمد گل خان مومند د سقاوي اغتشاش د تورې دورې په له منځه وړلو کې هم لوی لاس درلود او هېواد يې د جهل، ناپوهۍ او فساد له منگولو څخه په ډېره لنډه موده کې خلاص کړ.

د محمد گل خان مومند د نارينتوب يوه بله بېلگه داده چې د شينوارو د بغاوت پر وخت ((د جلال اباد بنسار د ټولې جگړې په ترڅ کې، د جلال اباد او کابل ترمنځ ارتباط د يوې الوتکې په وسيله ټينگ و چې هره ورځ به تله راتله، مرکز ته به يې د جنگ راپورونه راوړل او له دې ځايه به يې اوامرو او فرامين وروړل.

جگړه ورځ پر ورځ زياتېدلې او د بنسار محاصره ټينگېدلې، تل به دا اوازې خپرېدې چې د امان الله خان حکومت نسکور شوی، خود الوتکې تگ راتگ د عسکرو او لښکرو د زړه تسلي و، اما د جدي پر ۲۴ مه^(۱) الوتکه له کابل څخه رانغله، بله ورځ هم رانغله او په خلکو کې داسې گونگسي خپور شو چې کابل د سقاو زوی نيولی دی، والي علي احمد خان^(۲) ته هم خبر راوړسېد، ده چې له پخوانه ځان تيار کړی و، نو

(۱) د ۱۳۰۷ لمريز کال د جدي ۲۴ تاريخ دی.

(۲) علي احمد خان د شينوارو د بغاوت پر وخت د ننگرهار والي و، دی ډېر ځانغوښتونکی انسان و، د هېواد د لوړو گټو د ساتلو خيال يې په زړه کې نه و، کله چې شينوارو د جلال اباد بنسار محاصره کړ، نو ملي مبارز زمان خان د خپلو ملي لښکرو

دولتي مامورين او منصبداران يې راغونډ کړل او ورته ويې ويل: ((زه دلته د امان الله خان د وکیل په توگه ټاکل شوی وم، خو اوس چې هغه تخت پرېښود، نو تاسې باید ماته د پاچايي بيعت را کړئ!

خو محدودو منصبدارانو له ده سره بيعت کول ونه منل، چې په دوی کې يو محمد گل خان مومند او بل نورستاني کپتان حميد الله و، چې د دې انکار په نتيجه کې يې دواړه کلک کلک په لرگو ووهل)). (۱۳) بل

په واسطه هغوی ته ماته ورکړه، خو علي احمد خان د ميرزماڼخان بری او ښه شهرت په زړه کې نه شو زغملی، نو همغه و، چې بله ورځ يې د يوې قومي جرگې په ترڅ کې ميرزماڼخان ته امر وکړ، چې د شينووارو باغيان له منځه يوسي، ميرزماڼخان که هر څومره هڅه وکړه، چې والي علي احمد خان په دې خبره وپوهوي، چې په جرگه کې د ټولو خلکو په مخ کې پر هغوی باندې حمله کول هم د جنگي تاکتيک له مخې غلطه خبره ده، ځکه چې هغوی مخکې تر مخکې په دې راز خبرې او هم د جرگې د دود او دستور له مخې، خو علي احمد خان ډېر ټينگار کاوه او ويل يې چې زه د امان الله خان نماينده يم ته چې زما امر نه مني، لکه د امان الله خان امر چې نه مني، څرنگه چې امان الله خان ميرزماڼخان ته ورور ويلي وو او هم يې د لوی خان لقب ورکړی و، نو همغه و چې ميرزماڼخان جگړې ته لاړ. څرنگه چې شينواري مخکې تر مخکې له دې جگړې نه خبر وو، نو همغه و چې ميرزماڼخان لښکرو ته يې سخته ماته ورکړه، نو ځکه د والي علي احمد خان ناوړه هيله ترسره شوه. پر دې وخت د سقاو د زوی د پاچاهۍ اوازې شوې، علي احمد خان چې مخکې تر مخکې يې د پاچاهۍ خيالونه ليدلي وو دا موقع د ځان لپاره مناسبه وگڼله او ځان يې د امان الله خان د وارث په توگه معرفي کړ او له خلکو څخه يې د بيعت غوښتنه وکړه. محمد گل خان مومند چې يو زيرک افسر او سياستوال و، د علي احمد خان پر ټولو هيلو، نيتونو او چلندونو ښه خبر و، نو هغه ته يې له بيعت څخه ډډه وکړه او ويل يې چې امان الله خان بايد بېرته پاچا شي، خو علي احمد خان هغه تر سختې فزيکي شکنجې لاندې ونيو، خو محمد گل خان مومند له خپلې عقيدې نه وانه وښت.

لوی او د یادونې وړ خدمت چې محمد گل خان مومند پښتنو او په عمومي ډول افغانانو ته کړی دی، هغه په پښتنو کې د ملي شعور راتوکول و او په دې ډول یې پښتانه (د یو بل لوی ښکېلاک) په مقابل کې د سپر په توګه ودرول، پښتانه یې د راتلونکو څو لسیزو عواقبو ته متوجه کړل، چې کېدی شول د هغو په وجه د بهرنیو دښمنانو په لمسون او لاسوهنې، د افغانستان فعلی بڼې بدلون موندلای وای، خود محمد گل خان مومند د فکر لرلید دومره دقیق و، چې دا ټول عواقب یې مخکې تر مخکې له نظره تېر کړي وو. بل یې پښتانه د ښاري ژوند دلارو په لټون پسې وهڅول او د اقتصادي سرچینو د پلټنې او لاسته راوړنې لارې او ګوډرې یې ورپه ګوته کړې. خو که په لنډه او خلص ډول د پښتنو په اوسني پېښلیک (تاریخ) کې د محمد گل خان مومند پر دریغ خبرې وکړو، نو وبه وایو: دی د پښتنو داسې یو ستر ملي او فرهنګي شخصیت دی، چې د هېواد د ملي واکمنۍ د کورنیو او بهرنیو دښمنانو د قوت روح یې مخکې تر مخکې خپلې او د فکر مزي یې ورشلولي دي، پښتانه او په مجموع کې ټول افغانان یې له یو لوی رنځ او خطر یانې د یو خپلواک افغانستان له ټوټې ټوټې کولو څخه ژغورلي دي.

محمد گل خان مومند

او پښتونولي

پښتونه يو ازې زموږ د ژبې نوم دی، بلکې زموږ د کلتور او ټولنيز دود معنوي رمز هم په کې پروت دی، پښتانه په پښتو سره راټولېږي، په پښتو پرېکړه کوي او په پښتو لوړه.

ځينو د (پښتو) له کلمې څخه، څو ماناوې راکښلي، چې دا ماناوې او خوښونه په يوه پښتون کرکټر کې تجلا مومي. (پ)، د پت؛ (ښ)، د ښېگڼې؛ (ت)، د توري؛ او (و) د وفا د ماناوو ښکارندويي کوي. که څه هم په يوه انسان کې د پښتو د بشپړو معنوي ارزښتونو د ټولو څرکونو ليدل څه گرانه خبره ده، خو ځينې داسې پښتانه هم شته، چې د يوه پښتون کرکټر بشپړې ځانگړنې په کې ځلېږي. يوه داسې پښتو کرکټرونو څخه محمد گل خان مومند دی. فکر کوم د محمد گل خان مومند په فکر، احساس، عاطفې او روحياتو کې چې د پښتو او پښتونولي څومره جذبې او ولولې جاري وې د ډېرو کمو پښتونو په روحياتو کې که پښتو دومره ځای نيولی وي. محمد گل خان مومند هغه شخصيت و، چې پښتويي ويلې، پښتويي ليکلې او پښتويي ترسره کړې ده.

محمد گل خان مومند د پښتو او پښتونولي په باب يوه رساله هم ليکلې ده. د دې رسالې نوم دی ((لنډۍ پښتو)). په دې رساله کې د محمد گل خان مومند هغه افکار راټول شوي چې د پښتو او پښتونولي په باب يې لري.

((مرحوم مومند په پښتو ليكلو او پښتو ويلو كې د سوچه والي كلك طرفدار و او د كوم خيز لپاره به يې چې په پښتو كې لغت بيا موند ، نو د پردي لغت استعمال ورته ادبي كفر ښكارېده. كه به چا د ده پر وړاندې د پردۍ ژبې لغت استعمال كړي ، ده به ورته ويل: ((وروكيه ! پوه نه شوم ، څنگه؟)) خو چې به هغه سرى په خپله خپلې وينا ته ملتفت شو.)) (۱۴)

دلته به له پښتو او پښتونولۍ سره د محمد گل خان مومند د اورنۍ مينې او افكارو يو لنډ جاج وړاندې كړو ، وبه گورو چې دې لوى پښتون له خپلې ژبې او پښتونولۍ سره څومره د زړه له تله سپېڅلې او رواني مينه درلودله. محمد گل خان مومند وايي: ((پښتو ، پښتو منل ، پښتو ويل ، پښتو كول او پښتو چلول دي. پښتانه په پښتو سره پښتانه وو او په پښتو سره به پښتانه وي. پښتانه په پښتو چلېدلي وو او په پښتو به وچلېږي. پښتانه په پښتو پېژندل كېدل په پښتو به پېژندل كېږي او په پښتو به وپېژندل شي. پښتانه په خپل منځ كې هم په پښتو يو له بله سره پېژني په پښتو سره عزيزان او يو پر بل گران دي.

د پښتنو خپلوي په پښتنو سره ده ، خپل او پردي په پښتو سره څرگند ېږي او بېلېږي. پښتانه په پښتو باندې سره پوهېږي ، د پښتو خوږه مرکه په پښتو كېږي. پښتانه له پښتو نه خوند اخلي.
تر ټولو خوندوره مرکه د پښتو ده...

پښتو د پښتنو تفكرات ، تخيلات ، ذوق او هر څه سره يو شانته او يو كوي.

— پښتو خورا خوږه وروړي ده.

— پښتو صله رحمي ده.

— پښتو شفقت دی.

— پښتو مرحمت دی.

- پښتو مهرباني ده.
- پښتو مروت دی.
- پښتو ښېگڼه ده.
- کونډې، رنډې، يتيمان، بېوزلي او مسکينان، رانده او گوډ، په پښتو ساتل کېږي. که پښتو وه يو د بله خوښ، يو پر بل راضي، يو پر بل به ښاد يو.
- که پښتو نه وه يو د بله ناخوښه، يو د بل نه ناراضه او يو به هم پر بل ښاد نه شو. که پښتو وه زه به تا درنوم او ته به ما درنوې.
- پښتو اصيلتوب دی.
- پښتو سيالوالی دی.
- پښتو نجات دی.
- پښتو عزت دی.
- پښتو کې بې پتي، دگلتوب (حقارت) نه شته، ځکه چې پښتانه يې نه شي منلی.
- پښتو دروندوالی (وقار) دی.
- پښتو د پښتنو درنول دي.
- پښتو کې ټيټال او تملق نه شته.
- پښتو کې سپکه نه شته، نو ځکه سپک پښتون نه دی.
- پښتو شرافت دی.
- پښتو ښه نيت دی.
- پښتو د پښتنو او مسلمانانو خير غوښتنه ده.
- پښتو ښه اخلاق دي.
- پښتو سپېڅلتوب (تهذيب) دی.
- پښتو تدبير دی.

- پښتو سریتوب دی او سریتوب پښتو ده.
- پښتو انسانیت ته خدمت دی.
- پښتو قناعت دی.
- پښتو په حق درېدل دي.
- پښتو صبر دی.
- پښتو حوصله ده.
- پښتو هاند او کونښن دی.
- پښتو دین، وطن او د پښتانه ولس ته خدمت دی.
- پښتو ایثار دی.
- پښتو فدا کاري ده.
- پښتو تکړه توب دی.
- پښتو غښتلتوب دی.
- پښتو کې خیانت نه شته.
- پښتو کې ټگي نه شته، ټگ پښتون نه دی.
- پښتو کې غلا نه شته.
- پښتو کې تالا نه شته.
- پښتو کې ظلم نه شته، ظلم یې پښتوالې دی.
- پښتو د مظلوم حمایه ده، په نیمې شپې کې له غره سره سم د پېښې
- ځي ته ځان رسول پښتو ده، غله، جاني او خاین نه چيغه ویستل او نیول
- یا یې وژل پښتو ده.
- پښتو صداقت دی.
- پښتو پاک زړه دی.
- پښتو سلیم وجدان دی.
- پښتو روغه پوهه ده.

- پښتو ده چې پښتانه له بدو چارو ساتي.
- پښتو دوا ده.
- پښتو شفا ده.
- پښتو د پښتانه د زلمو ښکلا او د پېغلو ښايست دی.
- پښتو د پښتنو گانه ده.
- پښتو پسرول (زینت) دی.
- پښتو حیا ده.
- پښتو د پښتنو د نارینه وو پگړی او د ښځو ټيکری او پورونى دی.
- پښتو عفت دی.
- پښتو عصمت دی.
- پښتو سمه عقیده ده.
- پښتو ایمانداري ده.
- پښتو پر مسلمانی ټينگېدل دي.
- پښتو پر ځان باور دی.
- پښتو ډوډيماري ده.
- جهل په پښتو ور کېږي.
- علم په پښتو زده کېږي.
- زده کړه په پښتو کېږي.
- پښتو د علماوو مننه او احترام دی.
- پښتو پانگه (سرمایه) ده.
- پښتو کې د دواړو نړيو گټې دي.
- پښتو ازادي ده.
- پښتو قوت دی.
- وطن په پښتو ژغورل کېږي.

- پښتو لوړ همت دی.
- پښتو توره ده.
- پښتو نارینتوب دی.
- پښتو تورزنتوب دی.
- پښتو د پښتنو هر گوره کلک سنگر دی.
- پښتو لطف دی.
- پښتو قانون دی.
- پښتو انتظام دی.
- پښتو د سمو مشرانو مننه ده.
- پښتو د خاینو مشرانو رتڼه ده.
- جنت پر اسلام باندې په پښتو کولو گټل کېږي، حورې، غلمان او د جنت بې شمېره نعمتونه پښتنو ته په پښتو لاسته ورځي.
- پښتو د پښتنو د دواړو نړیو د سعادت ضامنه ده.
- پښتو د پښتنو د ټولني روح دی.
- پښتو خو نو پښتو ده، پښتو ده.
- پښتو ده او پښتو (پښتونواله ده.) (۱۵)

دویم څپرکی

د محمد گل خان مومند اثار

لکه څنگه چې مو دمخه وویل، محمد گل خان مومند لکه د پښتنو د نورو مشرانو په شان هم د تورې، غیرت او مېړانې د شتمنۍ څښتن و او هم د قلم او ادب د معنوي پانګې خاوند او همدا دواړه یې د پښتو او پښتونولۍ د خدمت لپاره د یوې اغېزمنې وسیلې په توګه وکارول. د محمد گل خان مومند یو شمېر لیکنې او اثار تراوسه پورې د هېواد په ځینو مهالنیو خپرونو کې او ځینې یې هم په ځانګړي ډول خپاره شوي دي، موږ دلته د محمد گل خان مومند لیکنې او اثار تر دوو ډلبنديو لاندې څېړو:

الف- په ژبنۍ او علمي برخه کې.

ب- په ادبي برخه کې.

الف- په ژبنۍ او علمي برخه کې:

د محمد گل خان مومند د لیکوالۍ زیاته برخه پر همدې ژبنۍ خوا څرخي، ځکه هغه وخت او حالات چې محمد گل خان مومند په کې ژوند کاوه، داسې وو چې د پښتو ژبې د ګرامر په برخه کې کوم مهم اثر نه ترسترګو کېده. محمد گل خان مومند دې نیمګړتیا ته متوجه شو او په دې برخه کې یې کار ته ملا وتړله. دی په ژبپوهنه کې د ځانګړي سبک خاوندو، چې هغه د کره، نږه او معیاري پښتو لیکل او ویل وو، ترده

وروسته ځينو نورو پښتنو پوهانو هم همدالار ونيوله چې کولای شو، د بېلگې په توگه د پوهاند مجاور احمد زيار نوم واخلو. پوهاند زيار د خپلو ډېرو نوښتونو ترڅنګ د محمدگل خان مومند د ژبپوهنې له اندود څخه گټه اخیستې ده.

دا دی دلته د محمد گل خان مومند پر دې ډول اثارو لنډه رڼا اچوو:

۱- پښتو سيند:

دا د پښتو ژبې د لغتونو قاموس دی، چې محمد گل خان مومند ليکلی او پر ۱۳۱۲ل کال په لويه قطع (د يوې تختې کاغذ په اندازه)، د ښوونې او روزنې وزارت له خوا د کابل په عمومي مطبعه کې چاپ شوی دی. د دې اثر د مخونو شمېر (۳۲۲) ته رسېږي او د ټوکونو شمېر يې دوه زره (۲۰۰۰) دی.

د اثر په پيل کې د پښتو د خاصو تورو او ځينو اوزونو په باب خبرې شوي او بيا په څلورو مخونو کې د اثر د ليکدود په باب بحث راغلی دی. استاد زيار په خپل يوه اثر ((ويي پانگه)) کې ليکلي، چې د يوې ژبې د بډاينې او شتمنۍ لپاره يوه لاره داده، چې پخواني وييونه (لغتنه) يې ذخيره شي او نوي لغتنه په کې جوړ شي. محمد گل خان مومند وايي: ((د يوې ژبې ساتنه هم په دغه شان کېږي، چې د هغې ژبې لغات چې لکه د هغې خزانه ده وساتل شي ترڅو چې د لغاتو د ورکېدو په سبب ژبه او د ژبې د ورکېدو په سبب ملت د ادبي فقر او نکبت په بلا کې نه شي او د مذلت په توره خاوره کېښي او نهايت نوم يې د روزگار دمخه ځنې ورک نه شي.)) (۱۲)

دده په نظر که د ژبې لغت قيد نه شي، هغې ژبې ته نور لغات داخلېږي او پر دې کېږي، هر څوک چې د يوې ژبې د لغاتو قيدول غواړي بايد په

خپلو همخنگو، گاونډيو او خپلوانو ژبو پوه وي، چې د نورو ژبو لغات د خپلې ژبې لغات ونه گڼي او د خپلې هغه د نورو...
په (پښتو سيند) کې د پښتو ژبې په سلگونو لغتونه ذخيره شوي، د هر لغت مانا او تفسير يې په فارسي ژبه کړې ده.
۲- د پښتو ژبې لياره:

پښتو گرامر په برخه کې د محمد گل خان مومند ډېر مهم اثر دی چې پر ۱۳۱۷ کال د ساپي عبدالعظيم په اهتمام او ليک باندې په لاهور کې چاپ شوی دی، له سريزي پرته (۴۹۵) مخونه لري.

د اثر په پيل کې په (۱۴) مخونو کې په خپله د وزير صيب له خوا يوه علمي او گټوره سريزه کښل شوې، په سريزه کې لومړی د يو ملت په ژوند کې د ژبې پر اهميت مفصلې خبرې شوي، وايي: ((د يوه ملت په ژبې کې هماغومره سياست، اقتصاد، اجتماعيات، ملي اخلاق، اداب، ملي عادات، ملي رسومات او عنعنات، ټول ملي خصايل او خصايس، حتی په ذهنيت، افکار، حسيات او مدنيت يې نفوذ مينده کوي او هماغومره د هغې ژبې د خاوندانو نامريي بری، د دغې بلې ژبې پر خاوندانو تامينيوي...)) (۱۷)

محمد گل خان مومند د دې کتاب په کښلو کې له زياتو ستونزو سره مخامخ شوی دی، ځکه پر کوم مهال چې محمد گل مومند ژوند کاوه د بېلابېلو عواملو له امله د پښتو کتابونو شمېر ډېر زيات نه وو. د گرامر په برخه کې که د گوتو په شمېر د ليکلو کتابونو نومونه واخيستلی شو. وزير صيب دې ټکي ته اشاره کړې ده، چې د پښتو گرامر او قواعدو په برخه کې کتابونه نه دي ليکل شوي او که ليکل شوي هم وي د پردو له خوا ليکل شوي او د ډول اثارو ليکل دي يو غرض له مخې و، نه د پښتو

د خدمت لپاره دی د ډول یو اثر یادونه کوي، چې په اردو ژبه لیکل شوی و.

که څه هم پخوا ((پیر محمد کاکړ د اتلسمې پېړۍ په نیمايي کې د (معرفه الافغاني) په نامه یوه ښوونیزه (تعلیمی) ډوله پښویه کښلې، الماني گیولډن شتیت تراوسه پورې لومړی ختیځ پوهاند برېښي چې تر پیر محمد کاکړ څخه ۲۰-۲۵ کاله وروسته په خپل نوي فرهنگ کې د الماني دیګوري او اویستي ویونو ترڅنګ یې ۲۱۵ پښتو وییونه کښلې دي. پر ۱۲۲۱ل (۱۸۱۰م) کال د محمد ارتضاخان (د نواب امان الله خان زوی) چې فرهنگ ارتضایي نومي څلور ژبي (عربي، اردو، فارسي او پښتو) قاموس دی او پر همدغه کال د کلا پروت گرامر هم د یادونې وړ دی.

پر ۱۲۲۸ل (۱۸۱۳م) کال د الله یار خان (د نواب محبت خان ورور) عجایب الغات او په هغه پسې (کتاب و خیالات زماني در لغت و زبان افغاني). دغه راز د (امدنامه افغاني) د کړګر پوهې (فعلی صرف) یو بل کتاب چې یو ویي لیک (لغتنامه) را اخلی، د نولسمې پېړۍ په سر کې کښل شوی ښکاري... دغه راز گیورک مورګن سټیرن، گایګر، جرمني پوهاند ایوالد، میجرلیچ، کپتان واګن، راورټي، هانري والتر، الماني ازنیست ترومپ، جیمز دارمستتر، روسي ختیځپوهاند تامانو ویچ لاریمر)) (۱۸) او داسې نورو پوهانو د پښتو گرامر، ویي پوهنې، ویي پانګې، قاموس لیکنې، آر پوهنې او نورو کې څېړنې او لیکنې کړي، خو دا لیکنې او څېړنې یا د یاد شویو لیکوالو په هېوادونو کې د هغو په ژبه خپرې شوي او یا د محمد گل خان مومند د اثر (د پښتو ژبې لیاره) تر لیکلو وروسته خپرې شوي دي. نو په دې وجه محمد گل خان مومند د خپل اثر د لیکلو پر وخت په پښتو ژبه کې د نورو ژبنيو اثارو له

شتوالي څخه بې برخې و او بل دومره جامع گرامر چې محمد گل خان مومند وليکه، ترده دمخه چانه وليکلی او هغه کمی چې زمونږ په ژبه کې د گرامري اثارو د کمښت له کبله احساسېده د امکان تر حده يې دا کمښت له منځه يووړ.

محمد گل خان مومند د خپلې سريزې په پای کې وايي: ((د دغه لامله چې زما په لاس کې اثار نه وو چې تنې څه گتې اخيستي او استفادې کړي وای، نو ويلاى شم چې د پښتو ژبې د ليارو او قواعدو په غونډولو کې ډېر ستړى شوى يم، ځکه چې ډېره لټنه او پلټنه يې غوښته. د دغه کتاب په ترتيب البته د پرديو ژبو د کتابونو نه استفادې شوې او په هغه ترتيب سره ليکل شوى، اما پوهان او علماء صاحبان پوهېږي، چې د ژبې لپاره (قواعد) څه د ترجمې کار نه دی، چې له بلې ژبې څخه ترجمه شي، کېدی شي چې زما تتبعات بشپړنه وي يا څه رانه پاتې وي، نو ځکه زه به همدغه حکم نه کوم چې دغه کتاب غلطی او سهوه نه لري. هر ډول چې وي زه د پښتو او پښتنو پخوانی مين او خادم يم ځان مسعود بولم چې د غسې وخت کې څښتن تعالی جل وعلی شانه، ماته د دغه کتاب د تالیف توفیق راکړ. هيله کوم چې دغه کتاب د استفادې موجب هم وگرځي او د پښتنو او پښتو د شایقینو له خوا يو کوچنی چوپړ وگڼل شي.)) (۱۹)

ددې کتاب لومړۍ برخه صرف دی، چې دې کې د پښتو توري، د تورو ډولونه، ضوابط، خج، د تورو وتو ځي، نوم، د نومونو خاصیت، ډولونه، د نومونو اوښتنه، صفت، د صفت ډولونه، ضمیرونه، د ضمیرونو ډولونه، فعلونه، د فعلونو ډولونه او ادات راغلي دي.

دویمه برخه یې پښتو نحو ۵۵، چې په دې برخه کې نیمګړي ترکیبونه، بشپړ ترکیبونه، اصلیه جمله، فرعیه جمله، مطلقه او مقیده جمله خپرل شوي دي.

د اثر درېیمه برخه مصادر دي، چې په هغې کې د پښتو (۱۵۲۲) بېلابېل مصادر معرفي شوي دي. د دې اثر په باب بل د یادونې وړ ټکی دادی، چې د پښتو ژبې په نسبتاً پخواني لیکدود لیکل شوی دی، چې اوس د پښتو ژبې په لیکدود کې یو لړ بدلونونه راغلي دي. مثلاً د پښتو دغه توري (ډ، ږ، ن، ت) په کې په دې ډول لیکل شوي دي:

ډ = د تر (د) څخه یې لږ غټ لیکي.

ږ = ږ تر (ږ) څخه یې لږ غټ لیکي.

نې = ن

تې = ت

دغه راز د کلمو په تړلو کې له اوسني لیکدود سره ډېر توپیر په کې لیدل کېږي، دا لاندې څو مثالونه یې د بېلګې په توګه وړاندې کوو:

اوسنی لیکدود د پښتو ژبې لياره

کری کره ی

لیدلای لیدله ی

ستړی ستره ی

شوی سوه ی

نیولای نیوله یی

او داسې نور مثالونه.

۳- لنډکی پښتو او پښتونواله:

(لنډۍ کې پښتو) د محمد گل خان مومند هغه رساله ده، چې د مرحوم استاد عبدالروف بېنوا د هغې گيلې په ځواب کې، چې له پښتنو مشرانو څخه يې کړې وه او پر ۱۳۲۷ل کال په کابل مجله کې خپره شوې وه، ليکل شوې ده او پر همدې کال د پښتو ټولني له خوا خپره شوې ده. دغه راز استاد بېنوا دا رساله د اوسني ليکوال په درېيم ټوک کې هم د درېيم ځل لپاره خپره کړې ده.

د محمد گل خان مومند د ځواب يوه برخه دلته راوړو:

((زما غښتلی ورور بېنوا صاحب!

زه ښه روغ نه يم، نو ځکه ليک او لوست زيار را پېښوي که ډېر ضرور نه وي نه يې کوم بې دغه سړ کال ختې مې هم درلودې چې درست کال د ورغومي د مياشتې تر سره پورې په هغو اخته وم. په ژمي کې ختې درېدلې وې او وزگار تيا وه، نو کله کله به مې د کابل مجلې را واخيستلې او څو کرښې ليا کوم مضمون او مقاله به مې ولوستله، څو ورځې مخکې مې په ۲۰۱ گڼې کې د غښتلي غروال ((چې نوم او کام يې نه پېژنم)) د ځواب په ترڅ کې زما او د ځينو نورو پښتنو نه ستا گيله ولوستله. که څه هم ته حق لرې خو موږ معذور يو او زموږ عذرونه نه دي څرگند.

زما خو بې نورو معاذيرو يو عذر د صحت وړانوالی دی، که نه دغه خو رښتيا ده چې پښتو يوازې ستا ليا د څو کسو نه ده، پښتو د پښتنو نيکونو نه را پاتې ميراث دی، چې په دغه کې درست پښتانه برخه لري او درست پښتانه بشپړه گټه تنې اخيستلای شي، خو وېشلاي يې نه شي... د پښتو تشریح چې د انساني، اسلامي او پښتني فضايلو بيان دی او د پخوانو پښتنو د اخلاقو، ادابو، عاداتو، دود او دستور او د ژوندانه د ډول او رواج ښوونه ده حقيقتاً خورا گران کار دی او د هرچا د لاسه نه دي

پوره، لکه چې متل دی چې (پښتو چا ترسره کړې نه ده) همدغسې چا بشپړه څرگنده کړې هم نه ده...) (۲۰)

په لنډۍ پښتو او پښتونواله نومي اثر کې د ژبې، پښتو او پښتونوالي په باب د وزیر صیب درانه افکار ځلېدلې دي. دی په دې اثر کې د پښتو او پښتونولۍ هراړخیز او جامع تصویر او تعریف وړاندې کوي، د یوه پښتون کرکټر ځانگړنې بیانوي او پښتو او پښتونولي د یوه مقدس، لوړ او پراخ قانون او ائین په توگه مورته راپېژني.

۴- روزنه:

د وزیر صیب محمد گل خان مومند بل اثر دی، چې تراوسه پورې چاپ شوی نه دی. مرحوم استاد بېنواد (اوسني لیکوال) په درېیم ټوک کې د دې اثر یادونه کړې، خو د څرنگوالي په باب یې څه نه دي ویلي.

۵- پخلی:

پخلی د محمد گل خان مومند بل اثر دی، چې استاد بېنوا یې هم یادونه کړې، خو د څرنگوالي په باب یې څه نه دي ویلي. دغه راز د اصلاح ورځپاڼې د ۲۸/۵/۱۳۴۳ ل کال په گڼې کې هم د دې کتاب یادونه شوې، خو په تفصیل سره پرې څه نه دي لیکل شوي.

۶- پښتني تربیه:

پښتني تربیه هم د وزیر صیب محمد گل خان مومند یو بل اثر بلل شوی، چې د اصلاح ورځپاڼې په ۲۸/۵/۱۳۴۳ ل کال په گڼه کې یې یادونه شوې، خو په تفصیل یې پرې څه نه دي لیکلي.

۷- پخواني ملي او ادبي اصطلاحات:

د اصلاح ورځپاڼې د ۲۸/۵/۱۳۴۳ ل کال نېټې د گڼې له مخې د محمد گل خان مومند یو بل اثر دی، چې چاپ شوی نه دی او د قلمي نسخې په توگه په دې اثر کې پخواني ملي او ادبي اصطلاحات راغلي دي. ددغه

اثر په باب بايد ووايم، چې د غزني يوه روښن فکره او سپدونکي (غلام جيلاني خان) ماته وويل: ((زمور د خوانۍ شپې ورځې وې، نو مور به خو تنه روښن فکره خوانان وخت پر وخت د بابا ليدو ته ور تلو، د هغه د ژوند وروستي کلونه وو، يوه ورځ يې مور ته وويل، چې ما د متلونو او د پښتنو د پخو خبرو په باب يو کتاب راپيل کړی، په دې کې مې يو شمېر متلونه راټول کړي دي)) نو زما په گومان کېدې شي (پخواني ملي او ادبي اصطلاحات) د وزير صيب محمد گل خان مومند همدغه اثر وي، چې پورته مويادونه وکړه.

ددغو ياد شويو اثارو (روزنه، پخلي، پښتني تربيه او پخواني ملي او ادبي اصطلاحات) قلمي نسخې اوس زما په واک کې نه شته، چې د نوموړو اثارو د څرنگوالي په باب بشپړې څرگندونې وکړم. خو (زمور د غازيان) اثر د بناغلي مولف محمد ولي زلمي په قول: ((د محمد گل خان مومند يو وراره محمد پتنگ نومېده، چې دده تر مړينې وروسته يې دده د ځينو اثارو په خپرولو کې توجه کوله)) (۲۱) نو شايد د نوموړو اثارو قلمي نسخې هم له نوموړي سره خوندي وي.

دغه راز د وزير صيب محمد گل خان مومند دوه ليکنې چې دده په خپل لاس کښل شوي، د هېواد له نوميالي محقق حبيب الله رفيع سره موجودې دي چې تراوسه چاپ شوي نه دي.

دا ليکنې هم د وزير صيب د متفرقه ليکنو له جملې څخه دي:

۱- سيمه: د گډ هېواد او خصوصاً د پښتنو د هېواد د ساتنې او گډ مدافعت په اړه مطالب لري.

۲- مېلمستوب: مېلمستيا او بلنه ده، په مېلمستيا عمومي بحث او دا چې پښتانه په مېلمستيا کې ډېر بياوړي دي خصوصي بحث کوي.

۳- ټوکې: په دې مضمون کې ټوکې په جایزو او ناجایزو برخو وېشي، جایزې له اسلامي او پښتني ادبو مخالفې نه بولي او ناجایزې له دې سره مخالفې گڼي.
ب- په ادبي برخه کې:

د محمد گل خان مومند د ژوند زیاته برخه او ورځنۍ چارې د دولت پر اداري کارونو، پر پښتو پالنې د نوي پښت پر روزنې او د مهمو ژبنيو علمي اثارو پر لیکلو تېر شوی، تر اوسه پورې چا د محمد گل خان مومند د ځانگړو تخليقي ادبي اثارو په باب څه نه دي لیکلي، خو د شعرونو پخې بېلگې يې په لاس کې شته، د هغو د څرنگوالي له مخې ویلي شو، چې محمد گل خان مومند د شاعرۍ د اوچتې قریحې او لوړ استعداد خاوند و او ښایسته د پر شعرونه به يې لیکلي وي. دلته يې لومړی د بېلگې په توگه یو ټوټه شعر راوړم او بیا به پرې لنډې خبرې وکړم.

پښتونواله

نیکه پلار مې پښتانه وو یم پښتون
زمری یم، زمرزی یم، زمر بون
زه پښتون یمه ښکاره یم لکه لمر
و غلیم ته تل ولاړ یم لکه غر
ماته ورځ د نندارې ده ورځ د جنگ
ورته درومم په اتن او په غورځنگ
د غورځي غرونه زما لکه ثنا
برېښېده د توري زما لکه برېښنا
د زمري په څېر غورځي کړمه غم بېرېم
لوړ لوړ غرونه لکه توی غوندي بهېرېم

پر غلیم باندې چې راشي زما وار
اسماني تندر به وي زما گوزار
زه پښتون یمه پښتو باندې څرگند
که دانه وي زه به یمه خوشې شند
پاتې مړې مې له پلاره ده پښتو
ده پښتو او پښتونواله د پښتو
پښتو زده کړه ده د علم او کمال
پښتونواله ده بڼه توره او بڼه ډال
بڼه خویونه دیانت موده پښتو
بڼه دودونه او اداب د پښتنو
پښتونواله پښتانه هوسوي
پښتونواله پښتانه به لوړوي
په پښتو باندې وطن گتلی شوی
په پښتو باندې وطن ساتلی شوی
هم به بیا وي په پښتو باندې گتلی
هم به بیا وي په پښتو باندې ساتلی
پښتو کړمه، پښتو وایمه زه تل
ده لالی زما پښتونه لرم بل
سراو مال مې دواړه جار دي تر پښتو
ژوند او مړینه مې نثار دي تر پښتو
پښتانه که د پښتو پر لورو ځي
دانړی او هانړی، کې دي خوندي
پښتانه او پښتونواله دي وي تل

له پخوانه یو په لس او یو په سل (۲۲)

که موږ د وزیر صیب دې شعراو ځینو نورو شعرونو ته په ژور نظر وگورو، نو وینو چې د ده په شعرونو کې هم د پښتو پالنې، هېواد پالنې او پر ځان باندې د باور پیاوړې روحیه لیدل کېږي. دی د یوه پښتون په توگه د دښمنانو پر ضد جنګ ته د زمري په څېر ودرومي، لکه خوشال بابا غوندي د غره په شان ورته په مخ کې ودرېږي او لکه امیر کروړ جهان پهلوان د جنګ په میدان کې خپله توره چلوي. خپله خپلواکي له چانه په زاریو او خیرات نه غواړي او دا لوی نعمت د تورې او ډال په واسطه خپلوي. هغه لکه یو دردمن مین له پښتو سره مینه لري، پر پښتو مین دی، هغه د پښتو ژوند لوی نعمت گڼي او دا کار د زړه له کومې کوي، د تجمل او سینگار لپاره یې نه غواړي. هغه پښتو یو ټولنیز قانون بولي او لارویان او عملي کوونکي یې د زغم او اتلولۍ خاوندان. په شعرونو کې یې (که د همغه وخت د شعرونو په پرتله) یې په پام کې ونیسو، هنریت، جذابیت، تبحر، روایتیا او ساده گي لیدل کېږي او په زیاتو سوچه پښتو کلمو یې پوښلي او ښکلي کړي دي. تر ډېره حده یې د نورو ژبو د کلمو له راوړلو څخه ډډه کړې ده.

په لنډ ډول ویلی شو، چې شعرونه یې په شکلي (جولیز) لحاظ، ساده، عام فهمه او د پښتو په ځانگړو وییونو ښکلي کړای شوي دي او په محتوایي لحاظ یې، پښتو، پښتونولي، هېواد پالنه او ملت پالنه د شعرونو مرکزي فکر جوړوي.

د کمیت له پلوه د وزیر صیب د شعرونو په باب دومره ویلای شو، سره له دې چې په مستقل ډول د ده د شعرونو کومه ټولگه تراوسه نه ده چاپ شوې خو د شعرونو له قوت، د شعر پر اړکانو له حاکمیت او د شعر له

نورو بېلگو څخه يې څرگندېږي چې د شعرونو ځانگړې مجموعه يا
مجموعې به يې درلودلې.

درېيم څپرکي

محمد گل خان مومند

د نورو له نظره

محمد گل خان مومند د پښتني تاريخ يو داسې شخصيت دی، چې د ځينو نورو پښتنو مشرانو په څېر يې شخصيت له څو بعدونو څخه جوړ دی، هغه که له يوې خوا ښه پوځي و، نو له بلې خوا ښه اديب او ليکوال هم و، هغه که له يوې خوا ښه سياستوال و، نو د ملي مشرتوب، جرگه ماری او مرکې د ځواک وړانگې هم په کې ځلېدې. د محمد گل خان مومند د شخصيت ژوند او اثارو په باب يو شمېر بهرنيو او کورنيو ليکوالو څه ناڅه ليکنې کړي دي، خو دا ليکنې دومره جامع او زياتې نه دي، چې د وزير صيب د شخصيت او اندو ژوند پوره جاج دې ترې واخيستل شي. خو په ولس او زموږ د خلکو په زړونو او فکرونو کې د هغه په باب ډېر څه شته، کيسې شته، روايتونه شته، نکلوڼه شته، يادونه، خاطرې او ډېرې نورې نالیکلې خبرې.

د بهرنيو پوهانو له ډلې څخه ډاکټر پيچکا چکوسلو اکيايي د محمد گل خان مومند يادونه کوي، هغه د پښتو يو لوی عالم بولي او په خپل اثر ((پښتو خجڅپرنه)) کې د محمد گل خان مومند له اثارو څخه گټه اخلي.

استاد عبدالروف بېنوا هغه د پښتنو د يو مشر او مبتکر ليکوال په توگه راپېژني او په ((اوسني ليکوال)) کې يې پېژندنه داسې کوي: ((خو

دلته دی د وزیر یا رئیس په حیث نه معرفي کوو، بلکې ده ته د پښتنو، پښتو او پښتونولۍ د یوه لېوال مشر او مبتکر لیکوال په نظر گورو. مبتکر یې ځکه بولو، چې ده د پښتو ژبې د لیکنې او گرامر لپاره له ځانه د تورو نوي شکلونه او نوي تعبیرونه منځته را ایستلي وو، چې د ده ځینې اثار په همغو اشکالو او تعبیرونو چاپ شوي هم دي.)) (۲۳)

((پښتونستان)) نومي اثر لیکوال، عبدالمنان دردمند یې د پښتنو د نوميالي مشر په توگه راپېژني. د ((زمور غازيان)) مولف محمد ولي زلمی یې د ملي مشر، ستر خدمتگار، د پښتو ژبې د پالونکي او غازي په توگه معرفي کوي.

استاد محمد اصف صمیم یې د یو بشپړ پښتون کرکتر او د خپلو ایډیالونو د اتل (زما اتل) په توگه راپېژني او همدارنگه نور لیکوال یې په نورو درنو نومونو او القابو یادوي. خو څرنگه چې په عمومي ډول افغاني ټولنه له لیک لوست څخه بې برخې ده، نو هغومره چې زمور د اتلانو په باب زمور د خلکو په زړونو او فکرونو کې یادونه پرته دي، هغومره نه دي لیکل شوي، ډېر داسې یادونه او خاطرې زمور د گړني (شفايي ادب) برخه گرځېدلي دي. په عوامو کې محمد گل خان مومند ته د ((بابا)) او ((دادا)) لقبونه ورکړل شوي او دا هغه لقبونه دي، چې پښتني ولس یې خپلو مشرانو او خدمتگارانو ته د هغو د لویو قربانیو په بدل کې ورکوي او هر څوک ((بابا)) او ((دادا)) کېدی نه شي.

د محمد گل خان مومند په باب زمور د هېواد له یو زیات شمېر روښاندانو، ټولنیزو شخصیتونو، قومي مشرانو او ولسي خلکو سره ډېر یادونه، روایتونه او حکایتونه شته، چې د ټولو بیان یې اوس زمور د دې لیکنې له حوصلې څخه وځي. یوازې د هېواد د هغو څو تنو لیکوالو او مخورو نظرونه به دلته راوړم، چې ما ورسره د هېواد په اوسنیو کرکېچنو شرایطو کې ولیدل او د هغو نظرونه مې راواخیستل.

((د قام غمخور محمد گل خان مومند))

((که خو تنه خانان، زمينداران، سوداگر او درباريان ځنې وباسو نور نو د پښتنو ژوند ستړی ژوند دی او دا ستړی ژوند د دوی د ژوندانه د خرابو شرطونو زېږنده ده.

ددې کم بخته ستړي او سرگردان قام سارا شين تراوسه پورې لالهانده کوچيانی ژوند لري، نن دلته سبا هلته- چپرې چې بې بنه، هلته يې شپه- عمرونه يې په کوچ وبار کې تېر شول، په کېږدۍ کې زېږې، په کېږدۍ کې لويېږې او په کېږدۍ کې مري، اويا کلن زاړه او برنې لنگې پلي په اوبسو پسې منډې وهي او په هر شواخون چې وي ځانونه مزله ته رسوي، تراوسه پورې لا دا اسکېرلي ټاکلی وطن نه لري او نه يې ټاکلې هدیره په نامه ده، د يوې کورنۍ پلار که د بابا غره په لمنو کې ښخ وي، کېدی شي چې د دغې کورنۍ مورد اباسين په غارو کې خاورو ته سپارل شوي وي.

سره له دې چې ويل کېږي پاچهې د دوی د قام (پښتنو) ده، خودوی تراوسه پورې لا د کور، کلا او باغ وپټي څښتنان نه شول او د پښو تناکې يې ورکې خو څه حتی لري نه شوې.

دوی د رمو او توو د ژغورنې لپاره له خونخورو لېوانو سره خپرې لگوي او د ځانونو او اولادونو د ساتنې لپاره له سرکښو اقليمي توپانونو سره ډغرې وهي، کله يې سپلونه کېږدۍ وړي او کله يې مالونه، کله يې ټکې پر رمو او توو لوبېږي او کله يې پر کليو او کېږديو.

وړی چې د دوی تر ټولو غټ عايد دی، خدای ناترسو ښاري سوداگرو سترگې ورته ډمارلې دي، د سکول په وخت کې د کوچيانو لارې نيسي او

وړی په نیمه بیه ځنې ترلاسه کوي، د بنارونو خلک د دوی د مالونو په غوښو او غوړو اربوده دي، خو دوی په تروو او پیاوو گېډې مړوي، د ارواښاد مولانا سیقې په قول جامو ته دوی ځکه کالي وایي چې په کال کې که یوه جوړه ورمیسره شوه، ځانونه نېکمرغه شمېري، د ښځو ملاوي یې ماتې شولې، چې د لرو گودرونو یا ژورو څه په ژيو او گړيو کې اوبه راوړي.

هغه پښتانه چې په کلیو کې مېشته دي او دیشین بلل کېږي، له خو تنو خانانو او زمیندارانو پرته نور د کښت و کرلپاره کافي ځمکې او ډېری یې حتی بېخي ځمکې نه لري، ځینې یې د بل بزگري او مزدوری ته اړ دي او ځینې یې په لمنو، څادرونو او بوجیو (بوريو) کې خاورې د غرو لمنو ته په څه ستونزو او ستړیاوو خپژوي، نازولي زوزات او خواخوږي تورسري ورسره کار کوي او هلته پتې سازوي او د بارانو په هیلو څو دانې تخمونه په کې پاشي، په کوم کال چې اسمان پر وڼه رحمېږي او کافي بارانونه ونه شي، حاصل خو پرېږده تخم یې هم هدر ولاړ شي دا کم بخت او د خدای له نعمتونو څخه بې نصیب قام جوار ترخه کوي، چې لږ وخورل شي، که ځینې پښتانه واړه پتې ولري د تربرو سترگې پرې سري وي، د پښتنو متل دی: ((د بل په لاس کې مړې غټه ایسي))، په لږه پلمه تربرونه یو د بل مرگ ژوبلې ته لېچې راوغزوي او یو د بل په مغزو ماتولو خپله باتوري ښکاره کوي، خوشال خان خټک څه ښه ویلي دي:

پښتانه واړه بد خوی دي کور په کور کاندې غورزی
یو چې سر کاندې لږ پورته بل یې ووهي مغزی

یو تربرو چې ووژل شي، بل تربرو له کلي کېه په شا کړي، خپل هر څه پرېږدي د کسات له بېرې له خپل ولسه و تنستي او په نورو ولسونو کې

پناه واخلي، د وژل شوي تربيره وروڼه او زامن ټوپک په لاس د خپل خوني دښمن په لټه کې وي او خوني تربور د خپل مرگ په انتظار کې وي پر سر بې توره ټوټه په او مړي سپنسي ترلې وي، جريب نيم ځمکه چې يې په کلي کې درلوده، هغه شاړه پاته شي او دی له خپلو اولادونو او ښځې سره در په در گرځي، دا شوه تربور گلوي.

د پښتنو پېغلي د پلار پر کور زېږېږي، ځوانان بې د ولوره او بابيري توان نه لري، ځوانان زاړه شول خو د اولادو څښتنان نه شول، د چا چې بيا اولاد شته، هغه بېوزلي په لږه ناروغۍ د اخرت په سفر ځي، طبيب نه شته، روغتون نه شته، دوا نه شته، ځکه نو ناروغانو د علاج او دوا پرځای دم دعا او تاويزونو زيارتونو ته مخه کړې ده او د دوی په فکر د افسونونو په زور ځانونه او اولادونه د پيريانو له پټو حملو څخه ژغوري. کوم کوچنيان چې د ژوندانه په قافله کې د کوي، شري، تورې غاړې او داسې نورو تر غاښو اوږي د هغو بيا د ښوونې او روزنې لپاره مکتبونه نه شته، مدرسې نه شته، معلم نه شته، مدرس نه شته، کتاب نه لري او کاغذ و قلم نه پېژني.

له بده مرغه پښتانه له صنعته بد وړي، د دوی په ټولنه کې کسبکارو ته په کمه سترگه کتل کېږي، حتی سيالان يې نه گڼي. دوی خو بانک نه پېژني او تجورې نه لري، پخوا به يې د سپينو سکې په گړيو او منگيو کې تر خاورو لاندې ښخولې او س يې بيا برستو کې گڼدي، لوتونه ښه نه پېژني، زياتره جعلی لوتونه پر دوی تېرېږي.

زياتره پښتانه په کوچيانو مېلو (مېنو) کليو، بانډو کې زېږېږي، بې له دې چې د نورو ثقافت او مدنيت وويني او يا له هغو څخه څه د ځان کړي، مري، ځکه نو د دوی کوچيانی او کليوالی ثقافت هغه د شلو پښتو

وړاندې ثقافت دی او نوبت په کې په اسانۍ سره ځای نه دی پیدا کړی،
دا وو کوچي او کلیوالي پښتانه.

اوس به راشو ښاري پښتنو ته:

څومره چې کوچي او کلیوالي پښتانه پر خپل ثقافت ټینګ دي،
هغومره ښاري پښتانه د خپل ثقافت په خوندي کولو کې سست او بې
پروا دي، په تېره بیا په ګډوله ښارونو کې، چې هلته نور قامونه هم د
دوی په څنګ کې پراته وي، ښاري پښتانه ډېر ژر د پردیو تهذیبونو او
ثقافتونو پیروي کوي او خپل ارثي ثقافت او په تېره بیا ژبه د نا پښتنو
ګاونډیو په څنګ کې خورا ژر له لاسه ورکوي، له نورو قامونو سره چې د
دوستي او خپښي وکړي، د هغو دود و دستور چټک مني، له کلیوالو
پښتنو سره یې اړیکي که ونه شلېږي سستېږي خو هرومرو، متین خان
اندر پراته وویل: یو وخت زه د کابل په چاردهي کې جبار خان کلاته ولاړم،
چې له رئیس تمیز عبدالرب خان اندر سره وینم، کلاته نژدې د ده زوی
په مخه راغی د پلار پوښتنه مې ځنې وکړله، ده راته وویل: (او کتی
قومایش در مهمانخانه ششته))

تاسې وګورئ د پلار قومیان د ده قومیان نه شول، ځکه چې هغه په
پښتو خبرې کوي، دی پارسي وایي او په پښتو نه پوهېږي یا یې نه
وايي، ده دریشي اغوستې ده او هغو خپل پښتني کالي، هغو پګړۍ
تړلي دي او دی لوخ سردی.

په ګډوله ښارونو لکه کابل او هرات کې او سپدونکي پښتانه د دغې
اثر پذیرۍ او انفعال ښې نمونې دي، په دغو ښارونو کې چې له لسو تنو
سره وپېژنئ، ښځه به یې هرومرو درته ووايي: ((مه هم اوغان استم)) او
که داسې ادعا د ځان په باب ونه کړي دا خو هرومرو درته وایي چې انا مې

پښتنه وه، يو وخت زه په ليننگراد کې وم، د ختيځ پېژندنې له پوهنځي څخه تليفون راته وشو: ((يو ډاکټر د عالي تحصيلاتو په نيامت له افغانستان (کابل) څخه دغه اوس رارسېدلی او ستا په لټه کې دی)) ما چې په تليفون کې له هغه نوي مېلمه سره خبرې وکړلې ومې نه پېژانده، خو د وطندارۍ په خاطر مې ورته وويل: ((دغه دی دستي دررسېرم زما لاره څاره))--زه چې پوهنځي ته ورغلم له نوي راغلي وطندار مېلمه سره مې روغېر وکړ، اب شي ژيت (ليليې) ته مې بوت، ځای مې ورونيوه، بساغلی ډاکټر... چې خدای په امانې راسره کوله، تر کور ودانۍ ويلو وروسته يې دا هم راته وويل: ((مادر کلان مه نور زايې بود))

مفکر محمد گل خان مومند (۱۳۰۳ هـ ق زوکړی) د خپلې زمانې يو باخبره، پوه او ځيرک منصبدار و، له اگاهۍ، پوهې او ځيرکتيا سره يې د قام درد او خواخوږي هم درلوده او د پښتنو دغو بدو ورځو ته ښه ځيرو، ده ډېرې شپې د پښتنو د غمخوړۍ په فکر کې سبا کړلې او ډېرې ورځې د قام په غم کې لالهانده کړه رانده پرې تېرې شولې، پای ته يې وپتېيله هر راز چې کېږي د کم بختو پښتنو د ثقافتي پرمختگ، سياسي وينتابه او اقتصادي نظم هر کار ته به هرومرو وردانگي او څو يې وسه رسي د قام ماته بېرې به د ژغورنې غاړې ته پورې وهي، هر څوک د هر کار تر عهدي نه شي وتلای، سترو کارونو ته ستر همتونه په کار دي، دا مفکر او هوډيالی محمد گل خان مومند و، چې د قام ماتې بېرې ته يې اوږه ورکړله (خو افسوس چې تر غاړې ونه رسېدله) او خپل توان او قدرت يې د دوی فرهنگي او اقتصادي ودې ته وقف کړ.

ده په فرهنگي برخه کې د قام ژبې (پښتو) ته توجه وکړله، تر ټولو دمخه يې په ۱۳۱۱ ل کال کې هغه وخت چې دی د دغه ولايت رئيس تنظيمه و پښتو انجمن جوړ کړ، د کندهار جريده (طلوع افغان) يې درستې پښتو

کړه، په خپله يې قلم راواخيست پښتو سيند (د ۱۳۱۲ل چاپ) يې وليکه، چې تر څلورو زرو زيات پښتو لغتونه په کې معنا شوي دي، د حرفونو په (تورو) حرکات و سکنات يې په مخففاتو ښوولي دي، د مصدرونو په برخه کې يې اشتقاقې تفصيلات هم شته يعنې د زمانو په لحاظ يې د صيغو اشتقاق ته هم اشارې کړي دي.

د مفکر محمد گل خان بله مولفه د پښتو ژبې لياره (د ۱۳۱۷ چاپ) نومېږي چې د پښتو ژبې صرف و نحو، يې په کې خپرلې ده، د دغه کتاب په درېيمه برخه کې يې ۱۵۲۲ مصدرونه د شاو نديو، al,edal,wal,kawal د وېش له مخې راوړي دي، د دغې برخې يوه ښېگڼه دا ده چې د هر مصدر، متمم مصدر يې (که په ژبه کې وي) هم راوړی دی لکه له ((ليدل)) سره ((وينل)) او له ((کتل)) سره ((گورل)) او داسې نور...

مفکر محمد گل خان د دغو دواړو کتابونو په ليکدود کې هم نوښتونه لري مثلاً: ت يې ت، ج يې ح^(۱) - ډ يې د، ړ يې ر، ڼ يې نر ليکلی دی او د کلمې په منځ کې زور يې په (ه) ښوولی دی، لکه سپړه ی (سپړی) کتوره ی (کتوری) او داسې نور..

د ماموريت په وخت کې چې به مفکر محمد گل خان په هر ځای کې و هلته به د پښتو ژبې او ادب د پوهانو انجمن جوړ و، ده به پښتو پوهان تشويقول چې په خپلو اثارو، پښتو ژبه غني کړي- کتابونه وليکي، لغتونه راټول کړي او د پښتو گرامر و خپرې، ده غوښته چې پښتنو

(۱) د (ج)، لپاره د (ح)، شکل تر محمد گل خان مومند دمخه هم کارول شوی دی و. گ. د ايچ. رتن چند کندهاري رهنمای پښتو چې پر ۱۸۹۲ع کال په کوټه (کوټه) کې چاپ شوی دی، ما چې د کابل چاپ خیرالبيان د مقدمو په برخه کې (۷۴ مخ) (ح) شکل د وزير محمد گل خان مومند ايجاد بللی دی، سهي خبره نه ده هغه وخت ما د رتن چند کندهاري رهنمای پښتو نه وه ليدلې. (رشاد)

کو چنیانو ته دې تعلیم په پښتو ژبه وشي، ولې چې په بله ژبه کې تعلیم او تحصیل د شاگرد ډېر وخت نیسي او پر ذهن یې دروندوالی زیاتوي.

مفکر محمد گل خان د پښتونوالي پر مثبتو رواجونو ټینګ و او نور پښتانه یې هم د پښتونوالي د ګټورو دودونو باندې ټینګار ته تشویقول، له دروه و درغل، درواغو او غوره مالی څخه یې ډېرید وړل او ویل به یې دا عادتونه او خصلتونه نه یوازې د دین له پلوه غندل شوي دي، بلکې په پښتونواله کې هم دغو خصلتونو ته د کرکې او نفرت په سترګه کتل کېږي او د پښتني فضایلو له منځه وړونکي دي. ده چې په خپل ژوند کې څومره سیاسي تقوی، پاک نفسي او له قام سره خواخوږي درلوده له نورو خلکو څخه یې هم د دغو فضایلو هیله درلوده او خلک به یې دغو چارو ته تشویقول. وزیر صاحب محمد گل خان خورا صریح اللهجه او پر حق ټینګ سړی و، علي احمد خان ((والي)) چې په ننګرهار کې د پاچهيي اعلان وکړ، ده په څرګند ډول له دغه اعلان سره مخالفت وکړ، هر څه ایرادونه او تهدیدونه چې ورکړل شوه له خپلې هوډې څخه نه واوښت.

د مفکر محمد گل خان پام د قام د ځوانانو د تربیې په څنګ کې د قام اقتصادي بهبود ته هم اوښتی و، د هندو کش په شمال کې ډېرې سرکاري ځمکې خورا شاپې پرتې وې او به بېکارې بهېدلې او شاپې ځمکې ځنګلونه کېدل، د سیمې خلکو د کرنې په کار کې ځانونه ډېر نه زهیرو، د للمې لپاره ډېر دښتونه او راغونه د دوی په واک کې وو فقط یوې او تخم یې له دوی څخه غوښت، نور به نو اقلیمي شرایطو (موسمي بارانونو) کښتونه ورپخول، په پراخو دښتو او ویرو راغود سیمې د خلکو وس نه رسېده چې ټول وکړي او حاصل ترې واخلي، خو په افغانستان کې ځینې سیمې په تېره بیا د پښتنو ټاټوبي داسې وو چې غلو دانو یې د سیمې خلک نه شواي مړولای، ځمکې نه وې چې وکرلې

شي، د سيمې خلك به دې ته اړ وو چې د مزدوريو لپاره د هندوستان لټو ته ولاړ شي او غنم و جوار له هندوستانه راوړي.

مفكر محمد گل خان دغه بې ځمكې خلك او كوچيان په منتونو په زاريو زواوو وروبلل او بې خاونده ځمكې يې د هندو كښ په شمال كې پر وېشلې، ده په دې كړو د هندو كښ د شمالي برخو ډېرې بې خاونده او بې حاصله ځمكې حاصل خېزې كړلې او د وطن بېكاران يې په كار واچول، د نورو له مزدوريو يې راوگرځول او د خپل ملك په ودانۍ يې اخته كړل، د ملك حاصلات يې زيات كړل او وږې سيمې يې د خپل ملك په حاصلاتو مېرې كړلې.

مفكر محمد گل خان د قره قلې پوستكو انحصاري سوداگري د جهودانو له لاسه و كېنله، د سيمې خلك يې تجارت ته تشويق كړل، د ((رېستيا)) او ((يووالي)) په نومونو يې په مزار شريف او بلخ كې شركتونه جوړ كړل چې وروسته دغه شركتونه په خپلو سوداگريو كې ډېر پرمخ ولاړل او د بنو پانگو څښتنان شول.

د رسمي ماموريت تر ختمېدلو وروسته هم د محمد گل خان ټاټوبي د پښتو ژبې او ادب د پوهانو او هواخواهانو ټولنځۍ و. مفكر محمد گل خان تر مرگه پورې (۱۳۸۳هـ ق) د پښتنو د بهبود چرتونه وهل.

زمانه ياد دي د افغانستان د خپلواكۍ د بيا اخیستلو څلوېښتمه كاليزه وه، فخر افغان (عبدالغفار خان) هم كابل ته راغلی و، په بابر باغ كې د خوشال لېسې او رحمان لېسې ځلميو شاگردانو رسم گذشت ورته وكړ، تر رسم گذشت وروسته اتنونه پيل شول د شاه جوی د خروټيو اتني چيان هم راغلي وو. دوی چې اتني كاوه رنگه د سمالونه يې په لاس كې وو او هغه به يې د اتني له حرکتونو سره سم نسورول، قام پال محمد گل خان مومند چې د فخر افغان پاچا خان تر څنگ ناست و، د خروټيو د اتني دغه

خصوصیت یې خوښ نه شو، ناڅاپه ودرېد او خپله لکړه یې د اتني له حرکتو سره سمه د تورې په دود بنوروله او خرخوله، خروټیو اتني چیانو ته یې ورغ کړ: ((وغورځوئ دا د تور سرو څپونې (دسمالونه)، ستاسې پلرونو او نیکونو په اتني کې تورې گرځولې او تاسې د بنځو په شان څپونې بنورئ))

وزیر صاحب محمد گل خان په دغو کلو کې د گوزن په ناروغۍ مبتلا و، پښو یې ښه ملگري نه ورسره کوله، خو بیا هم له دغې ناروغۍ سره یې له تورو سره د اتني حرکتونه د پښتنو ځوانانو د روزنې په خاطر تمثیل کړل.

محمد گل خان او پاچا خان دواړه اوس په مود کې نه شته (خدای ج) دې دواړه وبخښي) د پښتنو لښکر، بې قافلې شوی دی او قافله هم سالار نه لري، زه گومان کوم، د دې بې سالارې قافلې خطرناکې ایندې ته به دغه دواړه لارښوونکي مشران (ج) هېښ پاته وي او په ډېر حسرت به دغو پر شلو لارو روانو پښتنو ته گوري)) (۲۴)

((زما یادښت))

((د نړۍ هر ولس که د انساني فرهنگ له پلوه ډېر وروسته پاتې هم وي، یو سرغڼه او مشر، یا په بله وینا، یو لارښود او سمونوال لري او دا مشري او سرغڼدویي ان تردولتي اډانې هم رارسېږي چې د قانون په چوکاټ کې د خپل تېر او ولس د ښېگڼې لپاره هلې ځلې کوي. بده مرغه

ټولنه به هغه وي، چې په يوه ټاکلي چاپېريال کې د ځينو لاملونو له کبله له دغسې يوه لارښود او سرغندويه بې برخې پاتې شي او ورسره ورسره پرې يو زورواک دولت واک چلوي، لکه همدانن سبا پر افغاني ټولنه باندې.

په روانه پېړۍ کې پښتون ولس دوه پياوړي مشران لرل، په لره پښتونخوا کې پاچا خان (عبدالغفار خان) او په بره کې مومند بابا (محمدگل خان مومند). دوی هر يوه په خپله خپله برخه کې د پښتنو د مشرتابه نقش پر غاړه درلودلی او لکه څنگه چې بنايي، په پوره محسوري يې دغه نقش لوبولی دی.

په ښکاره خوداسې برېښي چې د پاچا خان رول سياسي و او د مومند بابا فرهنگي، مگر که په ځير سره وکتل شي، د دواړو د هلو ځلو پيره زياته فرهنگي وه که د پاچا خان د خدايي خدمتگار غورځنگ د سياسي ويښتابه ټوله يو څه درنه وه خو فرهنگي هغه يې هم دومره سپکه نه وه او د مومند بابا فرهنگي او بيا په ځانگړې توگه د پښتو ژبې غورځنگ خو بره خوا هر پښتانه بچي ته جوت دی. مومند له امانې پېره بيا تر نادر، ظاهري پېره يو پياوړی پوځي بولندوی پاتې شوی او په همدغه واک و ځواک يې پښتو ژبه د يوه ملي پېژند نښې او سمبول په توگه پر افغان دولت او حکومت منلې او هغه يې له نورو نړيوالو ژبو سره د سيالي جوگه کړې ده.

د محمد گل خان مومند (وزير صاحب، مومند بابا) له نامه سره يوه داسې پرتمينه پښتني تاريخي څېره سترگو ته نېغه درېږي، چې د پښتني، يا په بله وينا، افغاني فرهنگ وروستی او يا کلن څپرکی ورسره نه شلېدونکي اړيکي لري. ده له ټولنيز (عام، نړيوال ديموکراټيک دود سره سم د ((دېرښت)) آر او اصل پر بنسټ د افغاني ټولني ملي وکړ

(هویت) په پښتني هغه کې لیده او پر همدې بنسټ یې پښتو، پښتونولي او پښتون او بیا ټینګه او سپېڅلې خو پراخ لیده اسلامي گروهه د دغه ملي وکړتیاکنده پېژندښې ګڼلې. د دغه ډیموکراتیک آر له مخې ورته ټولیز افغاني کولتور له پښتني فرهنگ پرته نور څه کېدی نه شو.

د دغې لیارې انگېزه:

وايي، کله چې مومند بابا هلکینه کې له پلار سره له کابل خپل کلي ته تللی و، چا ورته پېغور ورکړی و چې ولې یې پښتو نه زده، هماغه و، چې کابل ته له ستنېدو سره یې پښتو زده کړې ته ملا وتړله او دومره په کې مخ ته ولاړ چې ټول برخلیک یې ورترغاړې شو او ټول اند و ژوند یې ورته وښانده. زما په اند په تورکیه کې یې پوځي زده کړیزه استوګنه د دغې لیارې تر هر څه ستره انگېزه وه. ده له نژدې څخه د مصطفی کمال (اتاتورک) فرهنگي سمونواله (ریفورم) لیدلې و، چې څنګه یې خپله تورک ولس او تورکي ژبه له عربي او عربي اغېزه ازادوله او څنګه یې له دغې لیارې د یوې نوې او پرځان ولسا تورکيې د بنسټ پخولو ته متې رانغښتې وې.

او په زړه پورې بیا دا چې په توره سقاوي واکمنۍ کې یې د ایران له استوګنې هم ډېر څه زده کړل، هغه مهال ایران غوښتل، د تورکيې په پېښو د خپلې پارسي په سپېڅلتیا او پیاوړتیا خپل ځانګړی ملي وکړ جوت کړي. مومند بابا د نجات په جګړه کې د یوه پاڅنه پوځي جنرال په توګه داسې غوڅ نقش ولوباوه چې د نادر او د هغه د نورو تش په نامه پوځي سوبمانانو ورونو خپل شپږم ورور وګاڼه لومړی د کندهار تنظیمه مشري ورترغاړې شوه چې د ترکستان د ((افغاني کولو)) پلان ورسره غوټه و. مومند بابا د قطغن او بدخشان د یوه تکړه نائب الحکومه

(شېر محمد ناشر خروټي) او داسې نورو همکارانو په مرسته وکړای شول، په خو کلونو کې تورکي او افغاني توکم سره داسې واخېښل راواخېښل چې بیا چا د ((پان تورکيزم)) نوم هومره هم وانه خيست. له تازه دمونو مېشتو پښتنو، هزاره وو، بلوڅو، پشه ييانو او د افغانستان د جنوب نورو ټبرونو سره د تورکستان جېبې نورې پر شولگرو او غنمگرو، پاليزونو او پومبو بدلې شوې او له دې سره سره زموږ پياوړې سمونوال (مومند بابا) په هغو سيمو کې د افغاني ورورولۍ بلينده ولگوله د خوراک پوښاک او استوگنې ډولونه او بېلابېل دودونه جالونه سره هم رنگ او هماهنگ شول، چې دا دی نن سبا په کې څوک د تورک و تاجيک، مغول او پښتون توپير په اسانه کولای نه شي، مړي ژوندی يې سره گډ دی او يو د بل پر ژبه لکه د يوې کورنۍ غړي پوهېږي.

دا تاريخ بيا وخته زبات ته رسولې ده چې د افغاني ټولني په هويت ټاکنه کې د لوی مومند بابا ونډه څومره اغېزمنه وه.

دده په غوښتنه او نوبت پښتني اتني ملي اتني National Dance او د بيرغ غوندې درې رنگه پښتني کالي افغاني ملي کالي ومنل شول. د ژمي چې به ننگرهار ته راغی، خلک به پرې رامات شول او ده به هم ورته د خوراک، پوښاک، مړي ژوندي او ښو ښو دودونو او رواجونو او بيا د نوي ژوند واک تبليغ او لارښوونې کولې، ژبه به يې ترې زده کوله او ژبه به يې ورزده کوله، جومات ته به چې لمانځه ته ولاړ، ملايانو ته به يې د ديني لارښوونو او ورمونو ترڅنگه د خلق الله خدمت ډېر ټينگار هم کاوه. د طالبانو او چټانو اتنونه به يې هم ورسمول او د دې لپاره چې تقليدي اتني يې ورته ملي کړی وي، په خپله به پاڅېد، لستونې به يې وايستل او پر اتني به يې ورته پيل وکړ. ده به د يوه پلان له مخې هر ژمی خپل استوگنځی بدلاوه، کله به خپل کلي ((گلايي)) ته ولاړ، کله به کونړ

او کله کومې بلې ختيزې سيمې ته، اوړی به يې هم همداسې کله پر کابل او کله پر سمنگانو يا کومې بلې سيمې تېراوه. د ننگرهار او کونړ خلکو تر مومند بابا دمخه له سبو او ترکاری سره دومره مينه نه درلوده او نه له ونې غنې او مېوې دانې سره.

معياري (کره) او نړه پښتو:

مومند بابا لومړی روښاندې او بيا پښتو مين ليکوال و چې تر هر څه دمخه د ((يوې يوازينۍ کره او نړه پښتو)) رېرې ته پوره ځير شوی و. زمور له اوسني معياري غورځنگ سره يې توپير دا و چې گړنۍ او ليکنۍ پښتو يې همزمان سمول غوښتل او دغه کار يو نادوده او ناشونی دی. مورد وزير صاحب همدغو هلو ځلو ته له نويو ژبپوهنيزو آرونو سره سم پايښت ورکړ او تر هر څه دمخه مود ((يوې يوازينۍ بشپړې کره ليکنې)) پښتو رېره رامنځته کړه. د غږ پوهنې له پلوه د ((منځنۍ)) د پښتو معياري گرځول بيا هم له همدغه څخه راپاتې دي، په تېره د (سه x) او (g) په برخه کې. سره له دې چې د ويي رغاوونې له آرونو سره يې کومه سستماتيکه پېژندگلو نه درلوده، خو د پري نوې رغاوونې (نيولو جيزمونه) يې له پښتو ويي رغاوونې سره ناباندې وو، لکه تکرست (ورزش، پاس پاس (هسک)، توپن (نری)، تپنی (سياح)... هڅوب له بېلابېلو ټکو (ه، ح، و، ب) څخه رغولی و (هغه څه چې ولسونه بېلوي، چې انگرېزي (هو کې = O.K. = no kill) ته ورته برېښي. د ژبپوهنې په برخه کې يې ((پښتو ليار)) او ((پښتو سيند)) د نوي علمي ژوند له گټورو پيلامو څخه گڼل کېږي.

بری او برياوې:

د مومند بابا د ناپايه هلو ځلو - پېړۍ او برياوې پر ۱۳۱۲ (۱۹۳۷) کال د يوازينۍ ملي او رسمي ژبې په توگه د پښتو رسمي کېدلو سره پيل

کېږي، همدارنگه د شلمو کلونو په سر کې په ټول هېواد کې د یوازینۍ تعلیمي ژبې په توګه او په پښتو ژبو سیمو کې د دفتري ژبې په توګه د پښتو د ودې دنده د همدغو هلو ځلو له پایلو څخه ګڼل کېږي. په راډیو، ورځپاڼو او نورو ټولنیزو رسنیو او علمي خپرونو (لکه اریانا، دایرة المعارف او جغرافیایي قاموس) کې د پښتو ورګډېدل د مومند بابا له نامه سره تینګ تړون لري. پر پښتو ټولني سربېره په تاریخ ټولنه او نورو علمي او خپرنیو څانګو کې د پښتو ونډه هم همداسې درواخله.

د مومند بابا اند و ژوند د وروستیو شپږو وروستنۍ پېره همدا وه چې خبر شو، د ۱۳۴۳ په نوي اساسي قانون کې پښتو او دري یو شان رسمي ژبې کښل شوې وې، له ایبکو څخه یې اعلیحضرت محمد ظاهر شاه ته تلفون وکړ چې: ((اخر مو پښتو له پارسو سره څلېښت کړه!!)) پاچا ورته وویل:

... په کمیسیون کې پښتانه نماینده ګان لکه مجروح، شفیق، حامد... هم وو...

هغه ورغبرګه کړې وه، زه دا یو هم نه پېژنم...
هغه و چې محمد یوسف صدراعظم د قانون د توضیح په وینا کې ((ملي)) ټکی له پښتو سره ونښلاوه او میاشت دوه وروسته دغه جنګیالي او فرهنگيالي پښتون د تل لپاره له نړۍ سترګې پټې کړې. یاد دې تلپاتې وي.)) (۲۵)

xxx

((د محمد گل خان وروستی لیدنه))
((کله چې محمد گل خان بابا، جرمنیانو په سروبي کې له روغتون څخه رخصت کړ، نو دی ننگرهار ته راغی او په ننگرهار کې د حبیب خان پر ځای دېره شو. زه د ده په پښتونولي ډېر مین وم ځکه چې لومړی ځل ما په

کندهار کې عریضه نوشته کوله، نو عریضه لیکونکي په پښتو نوشته کړه، زما پښتو نه وه زده، ورته مې وویل چې عریضه را نوشته کړه، دغه عریضه ده، په پښتو ده، وزیر بابا امر کړی دی هېڅ شی بې له پښتو په بله ژبه نه شي لیکل کېدی. له پښتونوالي سره دغې مینې زه د پته مجبور کړم چې له کابل څخه د (لته بند) پر لاره باندي نرنګ ته راشم، د بېسودو پل نه و، په جاله کې راغلم. وزیر بابا چې زه ولیدلم وې ویل: ((زه د دې سړي په تندي کې دا لیکه وینم چې دی به د پښتو د پر خدمت وکړي)) نو زه بې په غېږ کې ونيولم نو وې ویل: ((سردار کېږه مه د پښتو خدمتگار شه او دا خبره مې هېره نه کړې فولکور را اخله، ټول کارونه به دې په فولکور وي)) ما ورته وویل چې بابا زه ستا دا قول او وعده سرته رسوم. ده وویل: ((حبیبی، خادم، جرار دا مې پښتانه کړل او د پښتو د خدمت لپاره مې وگومارل، ته یې هم ملگری شه چې پرې بې نه ږدې)) ما د ده لاسونه میچ کړل او ده په سر میچ کړم او له هغې وعده وروسته دا دی پنځوس کاله کېږي خپل خدمت ته دوام ورکوم.

کله چې وزیر بابا د لویې جرګې مشر و، نو ده افغانستان د غرب له غلامۍ نه خلاص کړ ځکه چې تر دغه وخته پورې د نادر خان کورنۍ د غریبانو له اشارې پرته هېڅ نه شول کولای، خو مومند بابا د لویې جرګې طرحه داسې پیش کړه چې افغانستان کولای شي له هر مملکت سره روابط وساتي او کومه ګټه چې د افغانستان لپاره ترې حاصلېږي هغه حاصله کړي. دغه نظر و چې افغانستان د غیر منسلکو ملکونو په ډله کې وشمېرل شو او تر هغه وخته پورې دې حالت ادامه درلوده چې د (خلکو ډیموکراتیک ګوند) قدرت لاسته راوړ، تر دې دمخه افغانستان د وزیر بابا توسعه عملي کړی وه.) (۲۲)

اخځونه

- ۱- اصلاح ورځپاڼه، د ۱۳۴۳ل کال د ۵مياشتې ۲۸مې نېټې ګڼه.
- ۲- محمد ولي ځلمی، زموږ غازیان، د علومو اکاډمۍ، ۱۳۶۸ل کال، ۱۹۲مخ.
- ۳- عبدالروف بېنوا، اوسنی لیکوال، ۳ ټوک، ۱۳۴۶ل کال، ۱۲۵۷مخ.
- ۴- عبدالروف بېنوا، اوسنی لیکوال، ۳ ټوک، ۱۳۴۶ل کال، ۱۲۵۲مخ.
- ۵- عبدالروف بېنوا، اوسنی لیکوال، ۳ ټوک، ۱۳۴۶ل کال، ۱۲۵۲مخ.
- ۶- عبدالروف بېنوا، اوسنی لیکوال، ۱ ټوک، ۲۹۹مخ.
- ۷- د بابا مشالونه، د سرمحقق عبداللہ بختیاني خدمتگار راتولونه، کابل چاپ.
- ۸- اردو مجله، ۱۳۶۹ل کال، ۵ ګڼه، ۷مخ.
- ۹- د خان شهید عبدالصمد خان اخکزي یادښتونه.
- ۱۰- محمد گل خان مومند، د پښتو ژبې لیاره، ۱۳۱۷ل کال، ۲مخ.
- ۱۱- د نازو انا یاد، ۱۳۷۰ل کال، ۲مخ.
- ۱۲- محمد ولي ځلمی، زموږ غازیان، ۱۳۶۸ل کال، ۱۹۳مخ.
- ۱۳- عبدالخالق اخلاص، د خپلواکۍ څلورمه جبهه، مرتب، حبیب الله رفیع، ۱۳۶۵ل کال، پېښور، ۱۰۲مخ.
- ۱۴- عبدالروف بېنوا، اوسنی لیکوال، ۳ ټوک، ۱۳۰۷مخ.
- ۱۵- عبدالروف بېنوا، اوسنی لیکوال، ۳ ټوک، ۱۳۲۱-۱۳۲۸مخ.
- ۱۶- محمد گل خان مومند، پښتو سیند، ۱۳۱۲ل کال، تمهید.
- ۱۷- محمد گل خان مومند، د پښتو ژبې لیاره، ۱۳۱۷ل کال، ب مخ.
- ۱۸- پوهاند مجاور احمد زیار، وبي پوهنه، ۱۳۶۰ل کال، ۱-۲مخونه.

۱۹- محمد گل خان مومند، د پښتو ژبې لياره، ۱۳۱۷ ال کال، ر-ز
مخونه.

۲۰- عبدالروف بېنوا، اوسنی لیکوال، ۳ ټوک، ۱۲۵۹-۱۳۲۹ مخونه.

۲۱- محمد ولي حلمی، زموږ غازیان، ۱۳۲۸ ال کال، ۱۹۲ مخ.

۲۲- عبدالروف بېنوا، اوسنی لیکوال، ۳ ټوک، ۱۲۵۷-۱۲۵۸ مخونه.

۲۳- عبدالروف بېنوا، اوسنی لیکوال، ۳ ټوک، ۱۲۵۲ مخ.

۲۴- د اکاډمیسین پوهاند عبدالشکور رشاد یادښت، ۱۳۷۰ ال کال.

۲۵- د پوهاند دوکتور مجاور احمد زیار یادښت، ۱۳۷۰ ال کال.

۲۶- د محمد دین ژواک یادښت، ۱۳۷۰ ال کال.

د محمد اسمعیل یون لنډه پېژندنه



محمد اسمعیل یون
د حاجي محمد خان
زوی پر ۱۳۴۶ل کال،
د لغمان ولایت د
الینگار ولسوالۍ
د نیاز یو په یوې
روښنفکرې کورنۍ
کې زېږېدلی دی
لومړنۍ زده کړې یې
د الینگار ولسوالۍ
د سلینگار په لومړني

ښوونځي کې سرته رسولي دي، تر هغه وروسته کابل ته راغی او په خوشال
خان لېسه کې شامل شو. پر ۱۳۶۲ل کال له نوموړې لېسې څخه په دویم نومره
بريالی او پر ۱۳۶۷ل کال د کابل پوهنتون د ژبو او ادبیاتو پوهنځي د پښتو
څانګې محصل شو. پر ۱۳۷۰ل کال له نوموړې څانګې څخه اول نومره بريالی
او پر همدې کال بېرته د پښتو څانګې د کدر غړی شو. پر ۱۳۸۵ل کال په
نوموړې څانګه کې د ماسټرۍ دوره پیل شوه، یون په دې پېر ښه او بريالی ډول
دا دوره پایته ورسوله

محمد اسمعیل یون له ۱۳۷۰ل کال څخه بیا تر ننه پورې د کابل پوهنتون د
ژبو او ادبیاتو پوهنځي تدریسي غړی او د (پوهندوی) علمي پورې ته

رسېدلی دی، پراستادی سربېره، استاد یون د ((کابل پوهنتون))، ((هیلې)) او ((شمشاد)) مجلو د چلوونکي دنده هم په ښه ډول ترسره کړې ده. په پېښور کې د چاپېدونکې ((معارف)) مجلې کتونکې غړې هم و. همدارنگه د یو شمېر نورو چاپي خپرونو همکار هم پاتې شوی دی. استاد یون پر ۱۳۸۱ ل کال، په جلال اباد کې بېړنۍ لویې جرگې ته د ختیزو ولایتونو د انتخاباتو د دفتر مشر شو، د دې جرگې لپاره تر ټاکنو وروسته د جرگې غړی، بیاد جرگې د غړو له خوا د بېړنۍ لویې جرگې د لومړي منشي په توګه انتخاب شو. استاد یون په دې جرګه کې تر خپل وروستي و سه خپل ملي او تاریخي مسولیت ادا کړ او د هېواد د ښمنه عناصرو د توطیو مخه یې ونیوله

تر دې جرگې وروسته، کله چې د افغانستان د اساسي قانون د تدوین بهیر پیل شو، نو استاد یون بیا د دې بهیر لپاره د ختیزو ولایتونو د دارالانشاد دفتر مشر و ټاکل شو. په ختیزو ولایتونو کې د اساسي قانون د لویې جرگې لپاره انتخابات هم د همدې دفتر له خوا ترسره شول. استاد یون د اساسي قانون د تصویب په لویه جرګه کې د نوموړې جرگې د دارالانشاد غړي په توګه خپل فعال رول ادا کړ. ټاکل شوي وه، استاد یون په ختیزو ولایتونو کې د افغانستان د جمهوري ریاست لپاره د عمومي ټاکنو د دفتر مسول شي، خو په کابل کې د لویو جنګسالارانو او ځینو تنظیمي مشرانو له خوا پر حکومت او ملګرو ملتونو د زیات فشار له امله له کاره ګوښه شو. ملګرو ملتونو (UNAMA) استاد یون ته وړاندیز وکړ، چې په کابل کې به تر دې

لورپه دنده دروسپارو، خو استاد يون ونه منله او خپلې استادۍ ته يې دوام ورکړ.

درې کاله وروسته يې د ځينو ملگرو په زيات ټينگار او غوښتنه، د جمهوري رياست د ملي امنيت شورا په دفتر کې د فرهنگي چارو د رياست دنده ومنله او په کابل پوهنتون کې پر استادۍ سربېره لا تر اوسه دا دنده پر مخ وړي. استاد يون پر ۱۳۸۵ل کال د افغانستان او پاکستان د امن گډې جرگې لپاره د افغانستان له خوا د منشي په توگه غوره شو او دا دنده يې هم په ښه ډول ترسره کړه.

استاد يون د خپلواک ليکوال په توگه په تېرو شلو کلونو کې گڼ شمېر فرهنگي او ټولنيز خدمتونه ترسره کړي، په گڼو چاپي، راډيويي او ټلويزيوني مرکو کې يې د واقعيتونو او حقايقو د څرگندويي له امله د خلکو په زړونو کې ځای نيولی دی. که څه هم ډېر خلک د يون ليکنې، مرکې او نظريات خوښوي، خو يو شمېر داسې خلک هم شته، چې د يون سرسختي مخالفين دي د هغه ملي او گټورو نظرياتو ته هم غلط رنگ او تعبير ورکوي، دا ډول اشخاص، چې اکثره يې زورواکي او د سياسي ډلو ټپلو غړي او مشران دي، د استاد يون نظريات خپلو شخصي او تنظيمي گټو ته خطر بولي، نو ځکه يې په ټينگه مخالفت کوي. زه ددې شاهد یم، هر کله چې يون کومه ليکنه او مرکه کړې، نو دده پر وړاندې يې مثبت او منفي غبرگونونه دواړه راپارولي دي، منفي غبرگونونه اکثره وخت د هغو اشخاصو او ډلو له خوا وي، چې په تېر کړ کېچن سياسي بهير کې يې ډېرې نامشروع گټې ترلاسه کړي او ځانونه يې مطرح کړي دي.

مثبت غیرگونونه اکثره د ولس دمشرانو، روښنفکرانو او نورو مخورو له خوا وي، خو استاد یون په دغسې سختو اغزنو او تنگو شرایطو کې بیا هم خپل فرهنگي، سیاسي او ټولنیز کار ته دوام ورکوي.

دا اوسنی فرهنگي کار، چې تاسو یې اوس په مسلسل ډول گورئ، دا د تېرو شلو کلونو کارونه دي، چې له تېریو نیم کال راهیسې پرې په منظم ډول کار شوی، او ډل شوي او دادی ستاسو مخې ته ایښودل کېږي، په داسې یو دولتي دفتر کې چې بوختیاوې په کې ډېرې وي، د منظم او ستر فرهنگي کار سرته رسول اسانه کار نه دی. استاد یون پر خپلو فرهنگي کارونو سربېره د گڼو فرهنگي ټولنو د غړي، همکار او موسس غړي په توگه هم خپل فرهنگي رول ادا کړی، په پېښور کې یې د دوو المان مېشتو فرهنگي ټولنو (د افغانستان د کلتوري ودې ټولني) او (د پښتني فرهنگ د ودې پراختیا ټولني) د همکار په توگه د بېلابېلو لیکوالو په لسگونو اثار، ایډیټ او چاپ کړي دي. دغه راز یې په سلگونو کورنیو مشاعرو، ادبي غونډو او سیمینارونو کې ونډه اخیستې ده، خپله یې هم په لسگونو مشاعرې، سیمینارونه او علمي ورکشاپونه جوړ کړي دي.

سربېره پردې، په یو زیات شمېر، ملي او نړیوالو کنفرانسونو کې یې په ښه ډول د خپل هېواد استازي کړي ده. دلته به یې د اثارو یادونه وکړو:

اثار

الف- پښتوني:

- | | | |
|-----------|------------------|-----------------------|
| چاپ کال | څرنګوالی | کتاب نوم |
| دویم ۱۳۸۷ | لومړۍ شعري ټولګه | • متکور |
| دویم ۱۳۸۷ | دویمه شعري ټولګه | • په اوروونو کې سندرې |

ب-راتولونې:

- هیلې ګډه شعري ټولګه دویم ۱۳۸۷
- نیمګړې ارمانونه د حیران شعري ټولګه دویم ۱۳۸۷
- د لوونو فصل ګډه شعري ټولګه دویم ۱۳۸۷
- د نازوانا یاد د سیمینار د لیکنو ټولګه دویم ۱۳۸۷
- د استاد الفت نثري کلیات د استاد الفت نثرونه درېیم ۱۳۸۷
- سیندونه هم مري د اسحق ننگیال شعري منتخبات دویم ۱۳۸۷

ج-ژباړنې:

- د ټولنپوهنې له نظره: په افغانستان کې د واک جوړښتونه
- د پوهنوال روستار تره کې اثر دویم ۱۳۸۷
- د افغانستان فرهنگي میراثونو ته یوه کتنه
- د نینسي دوپرې اثر دویم ۱۳۸۷
- په افغانستان کې د جګړې جنایتکارانو محاکمه
- د پوهنوال روستار تره کې اثر دویم ۱۳۸۷

د-یونلیکنې:

- د اماراتو سفر د اماراتو یونلیک دویم ۱۳۸۷
- که یون دی یون دی د اروپا یونلیک لومړی ۱۳۸۷
- د پینتاګون ترڅنګه د امریکا یونلیک لومړی ۱۳۸۷

ه-څېړنې او شننې:

- د محمد گل خان مومند اند و ژوند ته یوه لنډه کتنه دویم ۱۳۸۷
- استاد زیار د پښتني فرهنگ یو ځلاند ستوری دویم ۱۳۸۷
- د کابل پوهنتون د ادبیاتو پوهنځي پښتو کتابښود دویم ۱۳۸۷
- د افغانستان فرهنگ ته اوښتي زیانونه دویم ۱۳۸۷
- د پښتو شعر هندسي جوړښت شپږم ۱۳۸۷

- له افغانستانه د مسلکي کادرونو د فرار عوامل دويم ۱۳۸۷
 - ساينسي پرمختياوې دويم ۱۳۸۷
 - بېړنۍ لويه جرگه ولسواکي او زورواکي دويم ۱۳۸۷
 - انديال خوشال لومړی ۱۳۸۷
 - هيله د خپلو سريزو په لمن کې لومړی ۱۳۸۷
 - کلتوري يون لومړی ۱۳۸۷
 - فرهنگي فقر لومړی ۱۳۸۷
 - مرکه او مرکې لومړی ۱۳۸۷
 - خوشال په خپل ايديال لومړی ۱۳۸۷
 - د کتابونو په وړېمو کې لومړی ۱۳۸۷
 - افغانستان په سياسي کرلېچ کې لومړی ۱۳۸۷
 - پښتو ليکنی سمون لومړی ۱۳۸۷
 - اوسنۍ رسنۍ لومړی ۱۳۸۷
 - که نړيوال ماته و خوري؟ لومړی ۱۳۸۷
- خدای (ج) دې استاد يون ته ډېر عمر ورکړي او جرئت دې ورته هم تاند لري، اللّٰه (ج) دې دی له هر ډول بدو بلاوو وژغوري، په فرهنگي کارو زيار کې ورته دنور زغم او اوسېلې هيله لرم
- په درناوي
وفا الرحمن وفا
کابل-افغانستان